

فقہ حنفی کے مطابق اُدا کی جانے والی نمازوں کی  
جملہ رکعتوں کی مستند احادیث سے تائید و توثیق

# دکھانما ان رکعات

احادیث نبوی اور فقہ حنفی کے آئینے میں

تصنیف لطیف

مفتی محمد ذوالفقار خان نعیمی مکرلوی

نوری دارالافتاء مدینہ مسجد محلہ علی خاں

کاشی پور، اتر اچھنڈ، انڈیا



فقہ حنفی کے مطابق ادا کی جانے والی نمازوں کی  
جملہ رکعتوں کی مستند احادیث سے تائید و توثیق

## رکعاتِ نماز کا ثبوت

احادیث نبوی اور فقہ حنفی کے آئینے میں

**تصنیف لطیف :**

مفتی محمد زوالفقار خان نعیمی ککرا لوی

نوری دارالافتاء مدینہ مسجد محلہ علی خاں

کاشی پور، اترا کھنڈ، انڈیا

الصلاة عماد الدين

## تفصیلات

کتاب : عدد رکعات صلوات النبی فی الاحادیث والفقہ الحنفی

رکعات نماز کا ثبوت

مؤلف : مفتی محمد زوالفقار خان نعیمی ککرا لوی بدایونی

نظر ثانی و تقریظ : علامہ محمد افروز قادری چریا کوٹی

جامعۃ المصطفیٰ، کیپ ٹاؤن - ساؤتھ افریقہ

صفحات : ۱۲۲

اشاعت : ۲۰۱۳ء - ۱۴۳۴ھ

ناشر : نوری دارالافتاء مدینہ مسجد محلہ علی خاں کاشی پور



## فہرست مضامین

نمبر شمار	مضامین	صفحات
۱	شرف انتساب	۸
۲	حرف نیاز	۹
۳	ابتدائیہ	۱۲
۴	احادیث نبویہ کی روشنی میں فرض نمازوں کا اجمالی بیان	۱۶
۵	فرض نمازوں کی رکعتوں کا بیان	۲۱
۶	نماز فجر کی فرض رکعتوں کا بیان	۲۱
۷	نماز ظہر کی فرض رکعات کا ثبوت	۲۴
۸	نماز عصر کی فرض رکعات	۲۷
۹	نماز مغرب کی فرض رکعات	۲۸
۱۰	نماز عشا کی فرض رکعات	۳۰
۱۱	جمعہ کی فرض رکعات کا بیان	۳۴
۱۲	نماز قصر کا بیان	۳۶

۱۳	حالت سفر میں نمازوں کی رکعات	۳۶
۱۴	واجب نمازوں کی رکعات کا بیان احادیث میں	۳۹
۱۵	نماز وتر کی رکعات کا بیان	۳۹
۱۶	نماز عیدین کی رکعتوں کا بیان	۴۲
۱۷	احادیث میں نماز پنجگانہ کی سنن مؤکدہ رکعتوں کا اجمالی ذکر	۴۴
۱۸	احادیث کریمہ میں سنن مؤکدہ رکعات کا تفصیلی بیان	۴۶
۱۹	نماز فجر کی سنت مؤکدہ رکعات کا ثبوت	۴۶
۲۰	ظہر کی سنتوں کا ثبوت	۵۰
۲۱	ظہر کی ابتدائی سنت مؤکدہ رکعات	۵۰
۲۲	بعد ظہر سنت مؤکدہ رکعتوں کا بیان	۵۳
۲۳	مغرب کی سنت مؤکدہ رکعات کا ثبوت	۵۴
۲۴	عشا کے بعد کی سنت مؤکدہ رکعات	۵۷
۲۵	نماز جمعہ سے قبل کی سنت مؤکدہ رکعات	۵۹
۲۶	جمعہ کے بعد کی سنت مؤکدہ رکعات	۶۱
۲۷	احادیث میں سنن غیر مؤکدہ رکعات کا بیان	۶۳
۲۸	قبل نماز عصر سنت غیر مؤکدہ رکعات	۶۳
۲۹	قبل عشا سنت غیر مؤکدہ رکعتوں کا بیان	۶۴
۳۰	جمعہ کے بعد کی سنت غیر مؤکدہ رکعات	۶۴
۳۱	پنجگانہ نمازوں کی نفل رکعات کا بیان	۶۷

۳۲	بعدِ ظہر نفل رکعتوں کا بیان	۶۷
۳۳	عشاء کی سنت مؤکدہ کے بعد کی نفل رکعتوں کا بیان	۶۷
۳۴	وتر کے بعد نفل رکعتوں کا بیان	۶۹
۳۵	مختلف سنن و نوافل نمازوں کی رکعتوں کا بیان احادیث کی روشنی میں	۷۱
۳۶	نماز تراویح کی رکعتوں کا بیان	۷۱
۳۷	نماز اشراق کی رکعتوں کا بیان	۷۳
۳۸	نماز چاشت کی رکعتوں کا بیان	۷۵
۳۹	نماز اوابین کی رکعات	۷۸
۴۰	نماز تہجد کی رکعتوں کا بیان	۷۹
۴۱	نماز تحیۃ الوضوء کی رکعتوں کا بیان	۸۱
۴۲	نماز تحیۃ المسجد کی رکعات	۸۲
۴۳	صلۃ التسلیم کی رکعات	۸۳
۴۴	(نماز خسوف و نماز کسوف کی رکعات)	۸۶
۴۵	(یعنی) نماز سورج گرہن و چاند گرہن کی رکعتوں کا بیان	۸۶
۴۶	نماز استسقاء کی رکعات	۸۷
۴۷	نماز استجارہ کی رکعتوں کا بیان	۸۹
۴۸	نماز حاجت کی رکعتوں کا بیان	۹۱
۴۹	نماز توبہ کی رکعتوں کا بیان	۹۳
۵۰	رکعات نماز کا ثبوت فقہ حنفی کی روشنی میں	۹۴

۵۱	فرض نمازوں کی رکعات کا اجمالی بیان	۹۵
۵۲	فقہ حنفی میں نماز پنجگانہ کی فرض رکعات کا تفصیلی بیان	۹۶
۵۳	نماز فجر کی فرض رکعات	۹۶
۵۴	ظہر کی فرض رکعات	۹۶
۵۵	نماز عصر کی فرض رکعات	۹۷
۵۶	نماز مغرب کی فرض رکعات	۹۸
۵۷	نماز عشاء کی فرض رکعات	۹۸
۵۸	جمعہ کی فرض رکعات	۹۹
۵۹	قصر نماز کی رکعات کا بیان	۹۹
۶۰	واجب نمازوں کی رکعات کا بیان فقہ حنفی میں	۱۰۱
۶۱	نماز وتر کی رکعات کا بیان	۱۰۱
۶۲	نماز عیدین کی رکعتوں کا بیان	۱۰۲
۶۳	سنت مؤکدہ اور سنت غیر مؤکدہ نمازوں کا اجمالی بیان	۱۰۲
۶۴	سنن مؤکدہ نمازوں کی رکعات	۱۰۲
۶۵	سنن غیر مؤکدہ نمازوں کی رکعات	۱۰۳
۶۶	نماز پنجگانہ کی سنن مؤکدہ رکعتوں کا بیان	۱۰۵
۶۷	فجر کی سنت مؤکدہ رکعات	۱۰۵
۶۸	قبلِ ظہر سنت مؤکدہ رکعات کا بیان	۱۰۵
۶۹	ظہر کے بعد کی سنت مؤکدہ رکعات	۱۰۶

۷۰	مغرب کے بعد کی سنت مؤکدہ رکعات	۱۰۶
۷۱	بعد عشاء سنت مؤکدہ و نفل رکعات	۱۰۷
۷۲	قبل جمعہ سنت مؤکدہ رکعات کا بیان	۱۰۸
۷۳	بعد (فرض) جمعہ سنت مؤکدہ و غیر مؤکدہ رکعتوں کا بیان	۱۰۸
۷۴	نماز پنجگانہ کی سنن غیر مؤکدہ رکعات کا بیان	۱۰۹
۷۵	قبل نماز عصر غیر مؤکدہ سنت رکعات	۱۰۹
۷۶	عشاء سے قبل سنت غیر مؤکدہ رکعات	۱۰۹
۷۷	بعد (فرض) جمعہ سنت غیر مؤکدہ رکعات	۱۱۰
۷۸	نماز پنجگانہ کی نفل رکعات کا بیان	۱۱۱
۷۹	ظہر کے بعد کی نفل رکعتوں کا بیان	۱۱۱
۸۰	عشاء کے بعد کی نفل رکعتوں کا بیان	۱۱۲
۸۱	وتر کے بعد کی نفل رکعات	۱۱۲
۸۲	مختلف نفل و مستحب نمازوں کی رکعتوں کا بیان فقہ حنفی کی روشنی میں	۱۱۳
۸۳	تراویح کی رکعتوں کا بیان	۱۱۳
۸۴	نماز اشراق کی رکعات کا بیان	۱۱۴
۸۵	نماز چاشت کی رکعات کا بیان	۱۱۴
۸۶	نماز اوابین کی رکعات	۱۱۵
۸۷	نماز تہجد کی رکعات	۱۱۶
۸۸	تحیۃ الوضو کی رکعات کا بیان	۱۱۶

۸۹	تحیۃ المسجد کی رکعات کا ذکر	۱۱۷
۹۰	صلاة التبیح کی رکعات	۱۱۷
۹۱	سورج گرہن اور چاند گرہن کی رکعتوں کا بیان	۱۱۹
۹۲	نماز استسقاء کی رکعتوں کا بیان	۱۲۰
۹۳	نماز استخارہ کی رکعات	۱۲۱
۹۴	نماز حاجت کی رکعات کا بیان	۱۲۱
۹۵	نماز توبہ کی رکعت	۱۲۲



## شرف انتساب

میں اپنی اس کاوش کو جملہ محدثین خصوصاً صحاح ستہ کے مصنفین

امام ابو عبد اللہ محمد بن اسماعیل بخاری، امام مسلم بن حجاج قشیری، امام ابو داؤد سلیمان بن اشعث سجستانی، امام ابو عیسیٰ محمد بن عیسیٰ ترمذی، امام ابو عبد الرحمن احمد بن شعیب نسائی، امام ابو عبد اللہ محمد بن یزید ابن ماجہ

رحمہم اللہ تعالیٰ

کے نام معنون کرنے کی سعادت حاصل کر رہا ہوں جنہوں نے بارگاہ رسالت سے منسوب اقوال و افعال کا گلدستہ ترتیب دے کر کائنات میں خوشبو بکھیری اور قیامت تک آنے والے مسلمانوں کو اپنے قلوب و اذہان معطر کرنے کا سامان مہیا فرما دیا۔ اللہ ان بزرگوں کے درجات بلند فرمائے اور ہمیشہ ہمیش ان پر رحمتوں کی بارش نازل فرمائے۔ (آمین)

:- کرم جو :-

محمّد ذوالفقار خان نعیمی لکھنوی

## حرفِ نیاز

الحمد لله رب العالمين والصلوة والسلام عليك يا سيد  
الأنبياء والمرسلين وعلى ألك وأصحابك أجمعين . أما بعد

اللہ سبحانہ و تعالیٰ اپنے دینِ مبین، قرآنِ مبین اور پیغمبر صادق و امین ﷺ کا خود محافظ ہے۔ اور اُس کی حفاظت و صیانت کے کیا کہنے! ذرا سوچیں کہ خطبہ نوحۃ الوداع کے موقع پر تکمیلِ دین کا اعلان ہوا، اور کلامِ الہی کے آخری شاہکار کو تاجدارِ کائنات ﷺ کے کاشانہ اقدس میں کب اُتارا گیا، چودہ صدیوں کا طویل سفر کٹ گیا، گردشِ زمانہ نے کیا کیا تغیرات و انقلابات دکھائے؛ لیکن تاریخ گواہ ہے کہ نہ دینِ اسلام میں کوئی کمی و کجی آئی اور نہ کلامِ الہی کا نیرِ تاباں خط نصف النہار سے نیچے اُترا۔

یوں ہی اُس پروردگار نے۔ جس نے یہ کائناتِ ارضی و سماوی بنائی ہی اپنے محبوب کے لیے ہے۔ نہ صرف اپنے شاہکارِ اعظم صلی اللہ علیہ وآلہ وسلم کی حفاظت فرمائی بلکہ آپ کی ایک ایک سنت و اُدا کے تحفظ کا بھی بڑا اُنوکھا اہتمام فرمایا۔

یہ مذاہبِ اربعہ کیا ہیں؟ اور کائنات کے چپے چپے میں پھیلے ہوئے خفی، مالکی، شافعی، اور حنبلی مکاتبِ فکر کیا ہیں؟ یہ دراصل اسی چشمہٗ حفاظتِ ربانی کے غماز و آئینہ دار ہیں؛ کیوں کہ اللہ جل مجدہ نے ان چاروں مذاہب کے ذریعہ اپنے محبوبِ گرامی و قارِ ﷺ کی جملہ اُداؤں کو صبحِ قیامت تک کے لیے محفوظ کر دیا ہے۔ بھلا وہ محبوب جس کی حیاتِ پاک کا لمحہ لمحہ پیغمبر لگے ہے، اور جس کا اُسوہ رہتی دنیا کے لیے بے مثال آئیڈیل کی حیثیت رکھتا ہے اس کی سنتوں اور دلِ رُبا اُداؤں کے تحفظ کا ایسا اُلوہی اہتمام کیوں نہ ہوتا!۔

اپنوں اور غیروں سب کے مقبول و معروف سیرت نگار و مؤرخ ڈاکٹر حمید اللہ مرحوم نے

بھی اس حقیقت کی گرہ کشائی یوں ہی کی ہے، وہ ایک مقام پر لکھتے ہیں: 'دراصل اللہ تعالیٰ کو یہ منظور تھا کہ اس کے پیغمبر کی ہر ادا اُمت میں محفوظ ہو جائے اور یہ منشا مختلف فقہی اسکولوں کے فقہی اختلافات سے پورا ہوا۔'

سو بڑے نادان ہیں عصر حاضر کے مٹھی بھر وہ لوگ جنہیں مذاہب اربعہ کی آج تک سمجھ نہیں آئی، اور وہ اب تک اس میں کیڑے نکالتے پھر رہے ہیں۔ کاش! انہیں کوئی بتا دیتا کہ اس سے تو اہل اللہ بھی دامن کش نہیں رہے، اور اوائل دور سے آج تک اُمت انہیں مذاہب کے التزام و اتباع سے ہدایت نصیب ہوتی آئی ہے۔ کیا اقطاب، کیا اغواث اور کیا ابدال سب کی گردنوں میں اسی کا پٹہ ہے، اور سوادِ اعظم کا قافلہ عشق و محبت ہمیشہ انہیں چاروں معروف شاہ راہوں سے ہو کر آگے بڑھا ہے، اور آج۔ بحمد اللہ۔ ہماری دلیزبان و ایماں تک پہنچا ہے۔

اور پھر ان مذاہب اربعہ میں جو شان و شہرت اور قبول عام فقہ حنفی کو میسر آیا کسی اور کے حصے میں نہ آیا۔ اور شاید فقہ حنفی کی اسی عالمگیر مقبولیت نے بہت سے حاسدوں اور کور بختوں کو جنم دیا ہے۔ یوں ہی سارے ائمہ میں سب سے زیادہ امام اعظم ابو حنیفہ علیہ الرحمہ کو مورد الزام ٹھہرایا جاتا ہے اور آپ کے فقہی مسلک کو زیر تنقید رکھا جاتا ہے؛ مگر آسمان کا تھوکا ہمیشہ اپنے ہی منہ پر آتا ہے؛ اس لیے تاریخ گواہ ہے کہ جس نے امام اعظم یا آپ کے مذہب کو آنکھ دکھائی، خود منہ کی کھائی، اور فقہ حنفی کا سورج اول دن سے آج تک پوری تب و تاب کے ساتھ مطلع عالم پر ضو افگن ہے۔

من جملہ الزامات و اتہامات میں ایک یہ بھی تھا کہ فقہ حنفی کی اساس محض قیاس پر استوار ہے، اور امام اعظم علیہ الرحمہ کی محدثانہ خدمات بالکل نہ کے برابر ہیں، اسی لیے فقہ حنفی کی عبادات و معاملات کو حدیث و سنت سے کم اخذ کیا گیا ہے۔

کم پڑھے لکھے لوگ آج تک اسی مغالطے کا شکار تھے؛ کیوں کہ صحیح معنوں میں فقہ حنفی کو حدیث کی کسوٹی پر پرکھ کر اس کی عبادات و معاملات کو احادیث سے مبرہن کر کے منصفہ شہود پر

لانے کا اہتمام کم ہوا ہے؛ لیکن خدا بھلا کرے محب گرامی قدر مولانا مفتی محمد ذوالفقار نعیمی - زید مجدہ - کا جن کو خداے بخشنده نے ایک دھڑکتا دل، اور تڑپتا سینہ عطا کیا ہے جو ہمیشہ مذہب و مسلک کے فروغ و توسیع کے لیے دھڑکتا اور تڑپتا رہتا ہے۔

مولانا نے بھی اس کمی کو محسوس کیا اور ہجوم و طومارِ افکار کے باوجود اپنے محسوسات کو پیکرِ عمل میں ڈھالنے کی ٹھان لی، خدا کا کرنا دیکھیں کہ آج انہیں ایک اہم محدثانہ کام کرنے میں سرخروئی نصیب ہو گئی ہے، یعنی فقہ حنفی کی سنن مؤکدہ و غیر مؤکدہ وغیرہ رکعات نماز کو حدیث و سنت رسول کی روشنی میں کھول کر رکھ دیا ہے، اور افضل العبادات نماز کے رکعتی مسئلے کو بڑی خوش اُسلوبی سے حل کر دیا ہے۔

مجھے یقین ہے کہ اگر اس انداز سے کام کرنے کا سلسلہ شروع ہو جائے تو فقہ حنفی کے تعلق سے بہت سے شکوک و شبہات اپنی موت آپ مر سکتے ہیں۔ خدا کرے مولانا کو اس قسم کے فقیہانہ و محدثانہ کام کی مزید توفیق ملے اور فقہ حنفی کے بہت سے گوشوں کو حدیث کی روشنی دکھا کر منظر عام پر لائیں۔

اس کام میں مزید توسع و ندرت لائی جاسکتی تھی؛ مگر مولانا کی مصروفیت نے شاید اس طرف متوجہ نہ ہونے دیا؛ تاہم جو ہو گیا وہ اس موضوع پر کفایت کرتا ہے۔ مولانا کی اس کاوش سے یقیناً حنفیوں کا بول بالا اور غیر مقلدوں کا منہ کالا ہوگا۔

خداوند قدوس مولانا کی اس کاوش کو اپنی بارگاہ میں مقبول و منظور فرمائے اور امام اعظم کے روحانی فیوض و برکات سے ہمیں حصہ وافر عطا فرمائے۔ آمین یا رب العالمین۔

-: خادم العلم والعلماء :-

محمد افروز قادری چریا کوٹی

بروز جمعہ: ۸/ ذی القعدة الحرام ۱۴۳۴ھ / ۱۳/ ستمبر ۲۰۱۳ء - جامعۃ المصطفیٰ، کیپ ٹاؤن - ساؤتھ افریقہ

## ابتدائیہ

### فصلہ ونصلي علی حبیبہ الکریم

اما بعد: نسل انسانی کے معرض وجود میں آنے کا اصل اور اولین مقصد عبادت الہی ہے جیسا کہ قرآن کی آیت کریمہ ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُون“ اس پر مشاہد عدل ہے بغیر عبادت الہی انسان اپنے آپ میں مکمل نہیں ہے اور عبادت الہی کے بہت سے طریقے ہیں لیکن مولیٰ تعالیٰ نے اپنے حبیب کی اداؤں پر مشتمل طریقہ کو جسے نماز سے تعبیر کیا جاتا ہے بہت ہی زیادہ پسند فرمایا ہے یہاں تک کہ اس کی بارگاہ سے وابستہ جتنی بھی عبادتیں ہیں ان میں اولین درجہ نماز کو قرار دیا ہے۔ بارگاہ الہی میں نماز کی اسی حیثیت و اہمیت کے پیش نظر مصطفیٰ جانِ رحمت ﷺ نے کبھی اسے دین کا ستون قرار دیا فرمایا:

”الصلاة عماد الدين“ (نماز دین کا ستون ہے)

کبھی جنت کی کنجی بتایا فرمایا ”الصلاة مفتاح الجنة“ (نماز جنت کی کنجی ہے) کبھی مومن کی معراج بتایا فرمایا ”الصلاة معراج المومنين“ اور کبھی ”جعلت قرة عيني في الصلاة“ فرما کر اپنی آنکھوں کی ٹھنڈک قرار دیا۔ الغرض بندوں کے لئے عبادتوں میں بارگاہ الہی اور بارگاہ مصطفیٰ کا اہم و احسن انتخاب نماز ہے۔

اور یہی وجہ ہے کہ آج نماز کی فرضیت کو چودہ سو سال کا عرصہ گزر جانے کے باوجود بھی اس کی اہمیت و حیثیت و افادیت میں کوئی کمی نہیں آئی ہے۔ اور اسلامی ساری اطاعتوں و عبادتوں میں نماز ہی وہ واحد عبادت ہے جس کے تمام پہلوؤں کو بیان کرنے میں شارع سے لے علماء و صلحاء تک سبھی نے زبردست اہتمام کیا ہے۔ حضرت شاہ ولی اللہ محدث دہلوی علیہ الرحمہ کی درج ذیل عبارت سے اس بات کی تائید ہوتی ہے۔ آپ فرماتے ہیں

”ان الصلاة اعظم العبادات شانا و اوضحها برهانا و اشهرها في الناس و انفعها في النفس و لذلك اعتنى الشارع ببيان فضلها و تعيين اوقاتها و شروطها و اركانها و آدابها و رخصتها و اوقافها اعتناء عظيم لم يفعل في سائر انواع الطاعات و جعلها من اعظم شعائر الدين“ [حجة الله البالغة، ص ۱۵۳]

(نماز تمام عبادات میں عظیم الشان عبادت ہے مومن کے ایمان کی سب سے واضح دلیل اور لوگوں میں سب سے زیادہ مشہور ہے اور نسل انسانی کے لئے سب سے زیادہ نفع بخش ہے۔ اسی لئے شارع نے اس کی فضیلت، اس کے اوقات کے تعین، اس کی شرائط، اس کے ارکان، اس کے آداب، اس کی رخصتوں اور نوافل کے بیان کرنے میں اس قدر اہتمام فرمایا ہے۔ کہ طاعات کی بقیہ انواع میں اتنا اہتمام نہیں فرمایا اور نماز کو دین کے شعائر میں سے ایک عظیم شعار قرار دیا ہے۔)

لہذا جب یہ بات مسلم ہے کہ بارگاہ الہی کے قریب سے قریب ترکردینے والی عبادت نماز ہے اور جو مرتبہ و مقام نماز کو حاصل ہے کسی دوسری عبادت کو نہیں تو ہر مومن عالم ہو یا غیر عالم اگر اس کا دین اسلام سے قدرے لگاؤ ہے اور وہ دین کی خدمت میں کچھ حصہ لے کر اپنے مقدر کو اوج ثریا پر پہنچانے کا خواہش مند ہے اور اللہ نے اسے لکھنے کا ہنر بھی عطا فرمایا ہے تو وہ پہلی فرصت میں نماز کے موضوع کو اپنے قلم کا محور بنانے کی کوشش کرتا ہے۔ اسی لئے آج تک اسلامی مسائل پر مشتمل جتنی کتابیں منظر عام پر نظر آئی ہیں ان میں اکثر کتابیں نماز اور اس کے فضائل و مسائل اور اس کے دیگر ابواب پر ہی مشتمل ہوتی ہیں۔

علاوہ ازیں اسلامی جتنی عبادات ہیں اگر اس میں غور کیا جائے تو یقیناً یہ بات کھل کر سامنے آجائے گی کہ ہر عبادت میں مقدار و تعداد کو بڑا دخل ہے، حج میں طواف کعبہ کے کتنے چکر ہیں؟



کتنے روزے فرض ہیں؟

زکوٰۃ کتنے مال پر کتنی ہے؟

اسی طرح نماز میں بھی تعداد کو بڑا دخل حاصل ہے کہ بندے پر کتنی نمازیں فرض ہیں، کتنی واجب، کتنی سنن اور کتنے نوافل؟ اور ان فرض، واجب، سنن اور نوافل نمازوں کی رکعتوں کی تعداد کیا ہے؟

لہذا یہی امر کارفرما رہا کہ چند دنوں پیشتر احادیث کے حوالے سے رکعات نماز کی تعداد سے متعلق پاکستان سے ایک استفتاء احقر کو موصول ہوا جب اس کا جواب لکھنے کا ارادہ کیا اور کتب کی مراجعت کی تو بہت تعجب ہوا کہ عام کتابوں میں اس موضوع پر بہت کم لکھا گیا ہے نماز کی فضیلت و وعید پر مشتمل احادیث تو بہت سی کتابوں میں موجود ہیں البتہ رکعات نماز کی تفصیل میں احادیث بہت کم کتابوں میں نظر آئیں اگر کہیں مل بھی گئیں تو مکمل اور مفصل اور مصرح نہیں۔

اسی لئے فتویٰ لکھتے وقت اس بات کا خیال رکھا کہ اس کو مکمل کر لیا جائے اور فتویٰ میں اجمال سے کام لے لیا جائے اور اس موضوع پر مستقل ایک کتاب ترتیب دے کر باذوق قارئین کے لئے اس کو شائع کر دیا جائے۔ اللہ کا فضل ہوا کہ کام پایہ تکمیل کو پہنچ گیا اور کتاب قارئین کے ہاتھوں میں۔

اس کتاب (رکعات نماز کا ثبوت احادیث اور فقہ حنفی کے آئینے میں) میں ابھی بہت کچھ ہو سکتا تھا مگر میں نے سردست اتنا ہی کرنے کی کوشش کی ہے جتنا کہ کتاب کے موضوع سے ظاہر ہے۔ فرض، واجب سنت و نفل نمازوں کی رکعات کی تعداد کے ثبوت میں خاص کر صحاح ستہ کا سہارا لیا ہے لیکن جہاں صحاح ستہ میں موضوع کے مطابق کوئی حدیث نظر نہیں آئی یا حدیث تو ملی مگر اس میں صاف صراحت نہیں ملی تو دوسری کتب احادیث سے بھی استفادہ کیا ہے۔

اور چونکہ احناف پر اہل حدیث (غیر مقلد) احادیث سے روگردانی اور اپنی من مانی

کا الزام بھی لگاتے رہتے ہیں اس لئے فقہ حنفی کی کتب معتبرہ سے بھی ہر نماز کا ثبوت پیش کرنے کی کوشش کی ہے اور یہ باور کرایا ہے کہ فقہ حنفی میں مقرر کردہ رکعات نماز احادیث سے ہی مستنبط ہیں۔ اور یہ احناف کی اپنی اختراع نہیں ہے۔

میں نے اس کتاب کو ترتیب دینے میں اپنی بساط کے مطابق پوری کوشش کی ہے پھر بھی مجھے اپنی کم علمی، کم فہمی، بے مائیگی اور بے بضاعتی کا مکمل اعتراف ہے قارئین سے مؤدبانہ عرض ہے کہ اگر کہیں غلطی پائیں تو درگزر فرمائیں اور مجھے رجوع کرنے کا موقع عنایت فرمائیں۔

آخر میں محترم حضرت علامہ محمد افروز صاحب قادری چریا کوٹی مدظلہ کا بہت بہت شکر گزار ہوں جنہوں نے اس کتاب کو ملاحظہ فرمایا اور مفید و کارآمد مشوروں سے نوازا نیز کتاب کے لئے بطور تقریظ 'حرفِ نیاز' کے عنوان سے ایک اہم مضمون لکھ کر کتاب کے حسن کو دوبالا کرنے میں میرا تعاون فرمایا۔

اور محبت گرامی وقار محمد ثاقب رضا قادری صاحب لاہور حفظہ اللہ کا بھی شکر گزار ہوں جنہوں نے نماز کے اس اہم باب کی جانب میری توجہ مبذول کرائی اور کتاب کی تکمیل پر انہوں نے کتاب کی سیٹنگ تزئین وغیرہ کے کام میں میری رہنمائی فرمائی۔

اللہ ان دونوں حضرات کو دارین کی نعمتوں سے بہرہ ور فرمائے۔ آمین بجاہ سید المرسلین ﷺ

**امیدوار کرم**

**محمد ذوالفقار خان نعیمی ککرا الوی**



## احادیث نبویہ کی روشنی میں فرض نمازوں کا اجمالی بیان

بخاری شریف میں طلحہ بن عبید اللہ رضی اللہ تعالیٰ عنہ سے مروی فرماتے ہیں :

”جاء رجل إلى رسول الله ﷺ من أهل نجد ثائر الرأس يسمع دوى صوته ، ولا يفقه ما يقول حتى دنا فإذا هو يسأل عن الإسلام ، فقال رسول الله ﷺ : خمس صلوات في اليوم والليلة ، فقال : هل على غيرها ؟ قال : لا ، إلا أن تطوع“

یعنی نجد کا رہنے والا ایک شخص۔ جس کے سر کے بال بکھرے ہوئے تھے۔ رسول اللہ کی بارگاہ میں حاضر ہوا۔ اس کی آواز کی گنگناہٹ تو سنی جا رہی تھی مگر اس کی بات سمجھ میں نہیں آرہی تھی۔ ہاں! جب وہ قریب ہوا تو معلوم ہوا کہ وہ اسلام کی بابت پوچھ رہا ہے، چنانچہ رسول اللہ ﷺ نے فرمایا: دن رات میں پانچ نمازیں ہیں۔ وہ شخص بولا: کیا ان کے علاوہ بھی کچھ؟ آپ ﷺ نے فرمایا: نہیں، مگر یہ کہ تو اپنی خوشی سے کچھ پڑھ لے۔ [۱/۱۲، باب الایمان، باب الزکوۃ من الاسلام]

بخاری شریف میں دوسرے مقام پر حضرت عبداللہ ابن عباس رضی اللہ عنہما سے مروی فرماتے ہیں :

”أن النبي ﷺ بعث معاذاً رضي الله عنه إلى اليمن فقال ادعهم إلى شهادة أن لا إله إلا الله وأني رسول الله ﷺ فإن هم

أطاعوا لذلك فأعلمهم أن الله قد افترض عليهم خمس صلوات في كل يوم وليلة“

یعنی نبی ﷺ نے حضرت معاذ کو یمن کی طرف بھیجتے ہوئے فرمایا: تم انہیں یہ شہادت دینے کی دعوت دو کہ اللہ کے سوا کوئی معبود نہیں اور یہ کہ میں اللہ کا رسول ہوں۔ اگر وہ اس کو مان لیں تو انہیں یہ بتلاؤ کہ اللہ تعالیٰ نے دن اور رات میں ان پر پانچ وقت کی نمازیں فرض فرمائی ہیں۔ [۱/۸۷، باب وجوب الزکوۃ] بخاری شریف میں ایک اور مقام پر ہے :

”عن ابن شهاب أن عمر بن عبد العزيز آخر العصر شيئاً فقال له عروة أما إن جبريل قد نزل فصلى أمام رسول الله ﷺ فقال عمر اعلم ما تقول يا عروة قال: سمعت بشير بن أبي مسعود يقول سمعت أبا مسعود يقول سمعت رسول الله ﷺ يقول نزل جبريل فأمني فصليت معه ثم صليت معه ثم صليت معه ثم صليت معه يحسب بأصابعه خمس صلوات“

یعنی ابن شہاب سے مروی ہے کہ ایک روز عمر بن عبدالعزیز نے عصر کی نماز میں کچھ تاخیر کردی تو ان سے حضرت عروہ نے کہا کہ جبریل آئے اور حضور ﷺ کو امام بن کر نماز پڑھائی۔ عمر بن عبدالعزیز نے کہا: اے عروہ! جانتے ہو تم کیا کہہ رہے ہو؟ عروہ نے کہا کہ میں نے بشیر بن ابی مسعود سے انہوں نے ابو مسعود سے اور انہوں نے رسول اللہ ﷺ سے یہ سنا کہ جبریل علیہ السلام آئے اور میرے امام بنے۔ میں نے ان کے ساتھ نماز پڑھی، پھر ان کے ساتھ نماز پڑھی، پھر ان کے ساتھ نماز پڑھی، آپ اپنی انگلیوں پر پانچ نمازوں کو شمار کرتے تھے۔ [۱/۸۷، باب ذکر الملائكة]

مسلم شریف میں حضرت انس بن مالک رضی اللہ عنہ سے مروی ہے انہوں نے فرمایا :

”نہینا أن نسأل رسول الله ﷺ عن شيء فكان يعجبنا أن يجيء الرجل من أهل البادية العاقل فيسأله ونحن نسمع فجاء رجل من أهل البادية فقال يا محمد أتانا رسولك فزعم لنا أنك تزعم أن الله أرسلك قال صدق قال فمن خلق السماء قال الله قال فمن خلق الأرض قال الله قال فمن نصب هذه الجبال وجعل فيها ما جعل قال الله قال فبالذي خلق السماء وخلق الأرض ونصب هذه الجبال آله أرسلك قال نعم قال وزعم رسولك أن علينا خمس صلوات في يومنا وليلتنا قال صدق قال فبالذي أرسلك آله أمرك بهذا قال نعم قال زعم رسولك أن علينا زكاة في أموالنا قال صدق قال فبالذي أرسلك آله أمرك بهذا قال نعم قال وزعم رسولك أن علينا صوم شهر رمضان في سنتنا قال صدق قال فبالذي أرسلك آله أمرك بهذا قال نعم قال زعم رسولك أن علينا حج البيت من استطاع إليه سبيلا قال : صدق قال ثم ولي قال والذي عثك بالحق لا أزيد عليهن ولا أنقص منهن فقال النبي ﷺ لئن صدق ليدخلن الجنة“ [۱/ ۳۰، ۳۱، كتاب الايمان]

یعنی ہمیں رسول اللہ ﷺ کی بارگاہ میں (زیادہ) سوال کرنے سے روک دیا گیا تھا اس لیے ہمیں اس بات سے خوشی ہوتی تھی کہ کوئی سمجھدار دیہاتی آئے اور وہ آپ ﷺ سے سوال کرے اور ہم بھی سنیں۔ اتفاقاً ایک دیہاتی آدمی آپ کی خدمت میں حاضر ہو کر عرض کرنے لگا: اے محمد ﷺ آپ کا قاصد ہمارے ہاں

آیا تھا اور اس نے کہا تھا کہ اللہ نے آپ کو اپنا پیغمبر بنا کر بھیجا ہے، آپ نے فرمایا: اس نے سچ کہا ہے۔ اس دیہاتی نے کہا: آسمان کو کس نے بنایا؟ آپ ﷺ نے فرمایا: اللہ تعالیٰ نے، اس نے عرض کیا: زمین کو کس نے بنایا؟ فرمایا اللہ تعالیٰ نے۔ اس نے عرض کیا ان پہاڑوں کو کس نے بنایا؟ فرمایا اللہ تعالیٰ نے، اس دیہاتی نے عرض کیا اس اللہ کی قسم جس نے آسمان بنایا، زمین بنائی، پہاڑ قائم کیے، کیا اللہ تعالیٰ نے آپ ﷺ کو پیغمبر بنا کر بھیجا ہے؟۔ فرمایا: ہاں بے شک۔ دیہاتی نے عرض کیا آپ ﷺ کا قاصد کہتا تھا کہ دن رات میں ہم پر پانچ نمازیں فرض ہیں۔ آپ ﷺ نے فرمایا: اس نے سچ کہا۔ دیہاتی نے عرض کیا آپ ﷺ کو اس اللہ کی قسم جس نے آپ ﷺ کو پیغمبر بنا کر بھیجا ہے کیا اللہ تعالیٰ نے آپ ﷺ کو اس کا حکم بھی دیا ہے؟ آپ ﷺ نے فرمایا: ہاں۔ دیہاتی نے عرض کیا کہ آپ ﷺ کا قاصد یہ بھی کہتا تھا کہ ہم پر اپنے مال کی زکوٰۃ ادا کرنا فرض ہے؟۔ فرمایا: ہاں اس نے سچ کہا۔ دیہاتی نے عرض کیا کہ اس اللہ کی قسم جس نے آپ ﷺ کو پیغمبر بنا کر بھیجا ہے کیا اللہ تعالیٰ نے آپ کو اس کا حکم بھی دیا ہے؟۔ فرمایا ہاں۔ دیہاتی نے عرض کیا: آپ ﷺ کا قاصد کہتا تھا کہ سال میں ماہ رمضان کے روزے بھی ہم پر فرض ہیں۔ فرمایا ہاں اس نے سچ کہا۔ دیہاتی نے کہا آپ ﷺ کو اس اللہ کی قسم جس نے آپ ﷺ کو پیغمبر بنا کر بھیجا ہے کیا اللہ تعالیٰ نے آپ ﷺ کو اس کا حکم بھی دیا ہے؟۔ فرمایا ہاں، دیہاتی نے عرض کیا: آپ ﷺ کا قاصد یہ بھی کہتا تھا کہ ہم میں سے جس کو زاہد اور راہ کی استطاعت ہو اس پر بیت اللہ کا حج کرنا بھی ضروری ہے۔ فرمایا اس نے سچ کہا۔ اس کے بعد وہ دیہاتی پشت پھیر کر یہ کہتا ہوا چلا گیا قسم ہے اس اللہ کی جس نے آپ ﷺ کو حق کے ساتھ مبعوث فرمایا، میں ان باتوں میں نہ زیادہ کروں گا اور نہ کم۔ رسول اللہ ﷺ نے فرمایا: اگر اس نے سچ کہا ہے تو وہ ضرور جنت میں داخل ہوگا۔

سنن نسائی میں حضرت انس بن مالک رضی اللہ تعالیٰ عنہ سے مروی ہے انہوں نے فرمایا :

”سأل رجل رسول الله ﷺ فقال يا رسول الله ﷺ كم افترض الله عز وجل على عباده من الصلوات قال افترض الله على عباده صلوات خمساً قال يا رسول الله هل قبلهن أو بعدهن شيئا قال افترض الله على عباده صلوات خمساً فحلف الرجل لا يزيد عليه شيئاً ولا ينقص منه شيئاً قال رسول الله ﷺ إن صدق ليدخلن الجنة“

یعنی ایک شخص نے رسول اللہ ﷺ سے معلوم کیا کہ اللہ تعالیٰ نے اپنے بندوں پر کتنی نمازیں فرض فرمائی ہیں۔ آپ ﷺ نے فرمایا کہ اللہ تعالیٰ نے اپنے بندوں پر پانچ وقت کی نمازیں فرض فرمادی ہیں۔ اس شخص نے عرض کیا یا رسول اللہ ﷺ ان نمازوں کے آگے یا پیچھے کسی قسم کی کوئی نماز فرض ہے؟ آپ ﷺ نے فرمایا کہ اللہ تعالیٰ نے اپنے بندوں پر پانچ وقت کی نمازیں فرض کی ہیں۔ اس شخص نے قسم کھائی کہ میں اب ان نمازوں میں کوئی اضافہ نہیں کروں گا۔ رسول اللہ ﷺ نے فرمایا اگر اس شخص نے سچ کہا ہے تو یہ ضرور جنت میں داخل ہو گیا۔

[۵۴/۱، باب کم فرضت فی اليوم واللیلة]

☆ الحاصل مندرجہ بالا احادیث کریمہ سے ثابت ہوا کہ بندوں پر ایک دن میں پانچ نمازیں فرض ہیں۔

اب ہم نماز پُنجگانہ اور جملہ واجب سنت اور نفل نمازوں کی رکعات کا تفصیلی بیان احادیث نبویہ کی روشنی میں قائم کرتے ہیں۔

☆☆☆☆☆

# فرض نمازوں کی رکعتوں کا بیان

## نماز فجر کی فرض رکعتوں کا بیان

فجر کی فرض نماز دو رکعت ہے جیسا کہ حضرت سیار بن سلامہ سے مروی بخاری شریف کی درج ذیل حدیث مبارک سے ثابت ہے۔ حضرت سیار بن سلامہ فرماتے ہیں

”دخلت أنا وأبى على أبي برزة الأسلمي فسألناه عن وقت الصلوات فقال كان النبي ﷺ..... يصلي الصبح فينصرف الرجل فيعرف جليسه، وكان يقرأ في الركعتين، أو إحداهما ما بين السنتين إلى المئة“

یعنی میں اور میرے والد ابو برزہ اسلمی سے ملنے گئے، ہم نے ان سے نماز کے اوقات سے متعلق سوال کیا تو انہوں نے کہا کہ.... نبی ﷺ فجر کی نماز اس وقت ادا کرتے جب کہ اتنی روشنی ہو جاتی کہ آدمی اپنے پاس والے کو پہچان لیتا۔ اور آپ دونوں رکعتوں میں یا ایک میں سو سے ساٹھ آیات تک تلاوت فرماتے

تھے۔ [۱۰۶/۱، باب القراءة في الفجر]

نیز مسلم شریف اور سنن ابوداؤد میں مغیرہ بن شعبہ سے روایت ہے فرماتے ہیں کہ غزوہ تبوک کے موقع پر میں نبی کریم ﷺ کے ساتھ تھا، رسول اللہ ﷺ نماز فجر سے پہلے قضاے حاجت کے لیے باہر نکلے اور میں لوٹا اٹھائے آپ ﷺ کے ساتھ ہو گیا اور جب نبی ﷺ تشریف لائے وضو وغیرہ کیا اور نماز کے لیے چلے تو میں آپ کے ساتھ تھا آگے حدیث کے اصل الفاظ ملاحظہ فرمائیں :

”حتی نجد الناس قد قدموا عبد الرحمن بن عوف فصلی لهم فأدرک رسول اللہ ﷺ إحدى الركعتین فصلی مع الناس الركعة الآخرة فلما سلم عبد الرحمن بن عوف قام رسول اللہ ﷺ یتیم صلاته فأفزع ذلك المسلمین فأکثروا التسبیح فلما قضی النبی ﷺ صلاته أقبل علیهم ثم قال أحسنتم أو قال قد أصبتم یغبطهم أن صلوا الصلاة لوقتها“

یہاں تک کہ ہم نے لوگوں کو پایا کہ انہوں نے حضرت عبد الرحمن بن عوف کو امام بنا لیا ہے، انہوں نے ان کو نماز پڑھائی، رسول اللہ ﷺ کو دو رکعتوں میں سے ایک رکعت ملی اور آپ ﷺ نے لوگوں کے ساتھ دوسری رکعت ادا کی۔ جب حضرت عبد الرحمن بن عوف نے سلام پھیرا تو رسول اللہ ﷺ اپنی نماز کو پورا کرنے کے لیے کھڑے ہو گئے۔ اس بات پر مسلمان پریشان ہو گئے تو وہ کثرت سے تسبیح پڑھنے لگے۔ جب نبی کریم ﷺ نے اپنی نماز پوری کر لی تو ان کی طرف متوجہ ہوئے اور فرمایا: تم نے اچھا کیا یا فرمایا: تم نے ٹھیک کیا اور ان کی تعریف کی اور فرمایا کہ تم نے نماز کو اس کے وقت میں ادا کیا۔

[مسلم، ۱۸۰/۱، باب تقدیم الجماعة من یصلی بهم إذا تأخر الإمام، سنن ابوداؤد، ۲۰/۱، باب المسح علی الخفین]  
ابوداؤد شریف میں حضرت قیس بن عمرو سے مروی فرماتے ہیں :

”رأی رسول اللہ ﷺ رجلا یصلی بعد صلاة الصبح رکعتین فقال رسول اللہ ﷺ صلاة الصبح رکعتان. فقال الرجل إني لم أکن صلیت الركعتین اللتین قبلهما فصلیتهما الآن فسکت رسول اللہ ﷺ“

یعنی رسول اللہ ﷺ نے ایک آدمی کو فجر کی نماز کے بعد دو رکعتیں پڑھتے دیکھا تو فرمایا کہ صبح کی نماز دو رکعت ہے۔ اس نے عرض کیا کہ میں نے فجر سے پہلے کی دو سنتیں نہیں پڑھی تھیں اس وقت وہ پڑھی ہیں۔ رسول اللہ ﷺ نے اس پر خاموشی اختیار فرمائی۔

[۱۸۰/۱، باب التطوع، باب من فاتته متی یقضیها]

سنن نسائی میں ابوقادہ سے مروی ہے انہیں ان کے والد نے بتایا کہ جب رسول اللہ ﷺ ہمیں نماز پڑھاتے تو

”وكان یفعل ذلك فی صلاة الصبح یطول فی الأولى ویقصر فی الثانية“

یعنی نماز فجر کی پہلی رکعت میں طویل اور دوسری رکعت میں قصار مفصل تلاوت فرماتے تھے۔

[سنن نسائی، ۱۱۳/۱، باب تقصیر القيام فی الركعة الثانية من الظهر]  
☆الحاصل:- مذکورہ بالا صحیح مسلم، سنن ابوداؤد اور سنن نسائی کی احادیث کریمہ سے ثابت ہوا کہ فجر کی (فرض) نماز دو رکعت ہے

☆☆☆☆☆

## نماز ظہر کی فرض رکعات کا ثبوت

ظہر کی فرض نماز چار رکعت ہے

بخاری شریف میں حضرت انس بن مالک رضی اللہ عنہ سے روایت ہے :

”أن النبي ﷺ صلى الظهر بالمدينة أربعا“

یعنی نبی کریم ﷺ نے مدینہ شریف میں نماز ظہر چار رکعت ادا فرمائی۔

[۲۰۹/۱، باب من بات بذي الحليفة حتى أصبح]

اسی میں حضرت عبداللہ بن ابوقادہ سے مروی وہ اپنے والد سے روایت کرتے

ہیں انہوں نے فرمایا :

”أن النبي ﷺ كان يقرأ في الظهر في الأوليين بأَم الكتاب

وسورتين وفي الركعتين الأخريين بأَم الكتاب ويسمعنا الآية“

یعنی عبداللہ بن ابوقادہ اپنے والد سے روایت کرتے ہیں کہ نبی کریم

ﷺ نماز ظہر میں شروع کی دو رکعتوں میں سورہ فاتحہ اور دوسورتیں اور اخیر کی دو

رکعتوں میں سورہ فاتحہ پڑھتے تھے اور ہمیں کوئی آیت سنا دیتے تھے۔

[۱۰۷/۱، باب يقرأ في الاخرتين بفاتحة الكتاب]

☆ بخاری شریف کی درج بالا احادیث سے ظاہر ہے کہ ظہر کی (فرض)

نماز چار رکعت ہے۔

مسلم شریف میں ابوسعید خدری سے روایت ہے :

”أن النبي ﷺ كان يقرأ في صلاة الظهر في الركعتين الأوليين

في كل ركعة قدر ثلاثين آية وفي الأخريين قدر خمس عشرة

آية أو قال نصف ذلك وفي العصر في الركعتين الأوليين في

كل ركعة قدر قراءة خمس عشرة آية وفي الأخريين قدر نصف ذلك“

یعنی نبی کریم ﷺ ظہر کی پہلی دو رکعتوں میں سے ہر رکعت میں تیس آیات کی

مقدار پڑھا کرتے تھے اور آخری دو رکعتوں میں پندرہ آیات کی مقدار اور عصر کی

پہلی دو رکعتوں میں پندرہ آیات کی مقدار اور آخری دو رکعتوں میں اس سے

نصف۔ [مسلم شریف، ۱۸۶/۱، باب القراءة في الظهر والعصر]

سنن ترمذی میں ابن مکتدر اور ابراہیم بن میسرہ حضرت انس بن مالک سے روایت

کرتے ہیں انہوں نے فرمایا :

”صلينا مع النبي ﷺ الظهر بالمدينة أربعا“

یعنی ہم نے نبی کریم ﷺ کے ساتھ مدینہ میں ظہر کی نماز چار رکعت پڑھی۔

[سنن ترمذی: ۱۲۲/۱، باب التقصير في السفر]

سنن نسائی میں بھی حضرت انس بن مالک سے مروی ہے :

”أن النبي ﷺ صلى الظهر بالمدينة أربعا“

یعنی نبی کریم ﷺ نے مدینہ میں ظہر کی چار رکعت نماز ادا فرمائی۔

[سنن نسائی: ۵۶/۱، باب صلاة العصر في السفر]

سنن نسائی کبریٰ میں حضرت ابو ہریرہ سے روایت فرماتے ہیں :

”بينما أنا أصلي مع رسول الله ﷺ صلاة الظهر فسلم

رسول الله ﷺ من ركعتين ، فقام رجل من بني سليم ، فقال

يا رسول الله ﷺ أقصرت الصلاة أم نسيت ؟ فقال رسول الله

ﷺ لم تقصر ولم أنس ، فقال يا رسول الله ﷺ إنما صليت

رکعتین ، فقال رسول الله ﷺ أحق ما يقول ذو الیبدین ؟ قالوا  
نعم ، فقام فصلى بهم رکعتین“

( ایک مرتبہ میں نے نبی کریم ﷺ کے ساتھ نماز ظہر پڑھی آپ ﷺ نے دو رکعت پر ہی سلام پھیر دیا۔ اس پر بنی سلیم کا ایک شخص کھڑا ہوا اور آپ سے عرض گزار ہوا کہ یا رسول اللہ ﷺ کیا نماز میں کمی کر دی گئی یا آپ بھول گئے؟ آپ ﷺ نے فرمایا: نہ نماز میں کمی ہوئی نہ میں بھولا۔ تو اس شخص نے عرض کیا یا رسول اللہ ﷺ آپ نے دو ہی رکعت پڑھی ہیں۔ آپ ﷺ نے لوگوں سے فرمایا کہ کیا ذوالیبدین سچ کہہ رہے ہیں؟۔ لوگوں نے کہا ہاں تو رسول اللہ ﷺ نے کھڑے ہو کر انہیں دو رکعتیں اور پڑھائیں۔

[۱/۳۰۰، کتاب الصلاة]

سنن دارقطنی میں حضرت عبداللہ ابن مسعود سے مروی فرماتے ہیں کہ:

”قال النبی ﷺ أتى جبریل علیه السلام النبی ﷺ فقال قم فصل وذلك دلوک الشمس حين مالت الشمس فقام فصلى الظهر أربعاً.“

نبی کریم ﷺ نے فرمایا کہ جبریل میرے پاس آئے اور کہا: کھڑے ہو جائیں، نماز پڑھیں اور وہ سورج ڈھلنے کا وقت تھا۔ چنانچہ نبی ﷺ کھڑے ہو کر ظہر کی چار رکعت ادا فرمائی۔ [۱/۳۶۱، باب عدد رکعات الصلوات

الخمس]

الحاصل:- صحیح مسلم، سنن ترمذی، سنن نسائی اور سنن دارقطنی کی مذکورہ بالا احادیث سے ثابت ہوا کہ نماز ظہر کی (فرض) نماز چار رکعات ہے۔

## نماز عصر کی فرض رکعات

نماز عصر میں فرض رکعات چار ہیں جیسا کہ مسلم شریف اور سنن ابوداؤد میں حضرت عمران بن حصین سے مروی فرماتے ہیں:

”أن رسول الله ﷺ صلى العصر فسلم في ثلاث ركعات ثم دخل منزله فقام إليه رجل يقال له الخرباق وكان في يديه طول فقال يا رسول الله فذكر له صنيعه وخرج غضبان يعجر رداءه حتى انتهى إلى الناس فقال أصدق هذا قالوا نعم فصلی ركعة ثم سلم ثم سجد سجدتين ثم سلم“

یعنی رسول اللہ ﷺ نے عصر کی نماز پڑھائی تو آپ ﷺ نے تین رکعات کے بعد سلام پھیر دیا پھر اپنے گھر تشریف لے جانے لگے تو آپ ﷺ کی بارگاہ میں ایک آدمی کھڑا ہوا جسے خرباق کہا جاتا ہے اور اس کے ہاتھ بھی لمبے تھے، اس نے کہا: اے اللہ کے رسول ﷺ پھر آپ ﷺ نے جو کیا وہ آپ ﷺ کو اس نے یاد دلادیا۔ آپ ﷺ غصہ میں اپنی چادر کھینچتے ہوئے نکلے اور لوگوں تک پہنچ گئے پھر آپ ﷺ نے فرمایا: کیا یہ سچ کہتا ہے۔ لوگوں نے کہا کہ ہاں۔ چنانچہ آپ ﷺ نے ایک رکعت اور پڑھا کر سلام پھیرا، پھر دو سجدے کیے اور سلام پھیرا۔ [مسلم، ۱/۲۱۴، باب السهو فی الصلاة والسجود له، سنن ابوداؤد، ۱/۴۶۱، باب فی سجدة السهو]

☆ حدیث مذکور سے صاف ثابت ہے کہ عصر میں چار رکعت نماز فرض ہے۔

علاوہ ازیں سنن دارقطنی میں حضرت عبداللہ بن مسعود رضی اللہ عنہ سے مروی فرماتے ہیں:

”قال النبی ﷺ أتى جبریل علیه السلام..... حين كان ظله“

مثله فقال قم فصل فصلی العصر أربعاً“

یعنی نبی کریم ﷺ نے فرمایا کہ جبریل میرے پاس آئے... اس وقت جب کہ سایہ ایک مثل ہو گیا اور کہا کہ کھڑے ہو جائیں اور نماز پڑھیں تو آپ نے عصر کی چار رکعت نماز ادا فرمائی۔ [۳۶۱/۱، باب عدد رکعات الصلوات الخمس]

☆ اس حدیث سے بھی عصر کی نماز فرض کا چار رکعت ہونا ثابت ہے  
الحاصل: درج بالا احادیث سے ثابت ہوا کہ عصر کی فرض نماز چار رکعت ہے۔

### نماز مغرب کی فرض رکعات

نماز مغرب کی فرض رکعات تین ہیں۔ بخاری شریف میں حضرت ابن شہاب سے مروی وہ حضرت سالم سے روایت کرتے ہیں وہ فرماتے ہیں:

”کان ابن عمر ، رضی اللہ عنہما یجمع بین المغرب والعشاء بالمزدلفة . قال سالم وأخر ابن عمر المغرب ، وكان استصرخ على امرأته صفية بنت أبي عبيد فقلت له الصلاة فقال سر فقلت الصلاة فقال سر حتى سار ميلين ، أو ثلاثة ثم نزل فصلى ثم قال هكذا رأيت النبي ﷺ يصلي إذا أعجله السير وقال عبد الله رأيت النبي ﷺ إذا أعجله السير يؤخر المغرب فيصلها ثلاثاً ثم يسلم“

یعنی ابن عمر رضی اللہ تعالیٰ عنہما مغرب اور عشا کی نماز مزدلفہ میں ایک ساتھ پڑھتے تھے۔ نیز سالم نے بتایا کہ ابن عمر رضی اللہ تعالیٰ عنہما نے نماز مغرب کو مؤخر کر دیا تھا اور جب کہ ان کی بیوی صفیہ بنت ابی عبید کی علالت کی خبر ملی میں نے کہا کہ نماز کا وقت ہو گیا، انہوں نے کہا: چلے چلو، میں نے کہا پھر کہا کہ

نماز کا وقت ہو گیا انہوں نے کہا بڑھے چلو، یہاں تک کہ دو یا تین میل چل لیے پھر اترے اور نماز پڑھی پھر کہا کہ میں نے نبی ﷺ کو اسی طرح نماز پڑھتے دیکھا ہے، جب آپ ﷺ کو جلدی جانا ہوتا، عبد اللہ بن عمر رضی اللہ تعالیٰ عنہما نے بیان کیا کہ میں نے نبی ﷺ دیکھا کہ جب آپ ﷺ کو سفر میں جلدی ہوتی تو مغرب کی تکبیر کہتے اور تین رکعت نماز پڑھ کر سلام پھیرتے۔ [۱۴۸/۱، باب يصلي المغرب ثلاثاً في السفر]

☆ بخاری شریف کی درج بالا حدیث مبارک سے ظاہر ہے کہ مغرب (فرض) نماز تین رکعت ہے۔

نیز مسلم شریف میں حضرت شہاب سے مروی:

”ان عبيد الله بن عبد الله بن عمر أخبره أن أباه قال جمع رسول الله ﷺ بين المغرب والعشاء ليس بينهما سجدة وصلي المغرب ثلاث ركعات“

یعنی عبيد اللہ بن عبد اللہ بن عمر رضی اللہ تعالیٰ عنہم نے انہیں خبر دی کہ رسول اللہ ﷺ نے مزدلفہ میں مغرب اور عشا کی نمازوں کو اکٹھا پڑھا اور ان دونوں نمازوں کے درمیان کوئی سجدہ نہیں کیا (یعنی کوئی نفل وغیرہ نہیں پڑھے) اور آپ ﷺ نے مغرب کی تین رکعتیں پڑھیں۔ [مسلم، ۴۱۷/۱، باب الإفاضة من عرفات إلى المزدلفة واستجاب صلاتي المغرب والعشاء]

سنن دارقطنی میں حضرت عبد اللہ ابن عمر سے روایت ہے فرماتے ہیں :

”قال رسول الله ﷺ أتاني جبريل عليه السلام حين طلع الفجر وذكر الحديث وقال في وقت المغرب ، ثم أتاني حين سقط القرص فقال قم فصل فصليت المغرب ثلاث ركعات ، ثم



أتاني من الغد حين سقط القرص فقال قم فصل فصليت المغرب ثلاث ركعات“

یعنی نبی کریم ﷺ نے فرمایا: میرے پاس طلوع فجر کے وقت جبریل آئے اور حدیث ذکر کی اور کہا وقت مغرب کے سلسلے میں کہ پھر آئے جبریل میرے پاس جب سورج کی ٹکلیہ ختم ہوگئی پس کہا کہ کھڑے ہو جائیں نماز پڑھیں تو میں نے مغرب کی تین رکعت نماز ادا کی پھر دوسرے روز پھر اسی وقت میرے پاس آئے پس کہا کہ کھڑے ہو جائیں نماز پڑھیں تو میں نے مغرب کی تین رکعات ادا کی۔ [سنن دارقطنی، ۱/۴۸۷]

حضرت عائشہ صدیقہ سے مروی ہے فرماتی ہیں:

”كان أول ما افترض على رسول الله ﷺ الصلاة ركعتان ركعتان ، إلا المغرب ، فإنها كانت ثلاثا“

یعنی رسول اللہ ﷺ پر اولاً دو رکعت نماز فرض ہوئی سوائے مغرب کے کہ وہ تین رکعت ہوئی۔ [مسند احمد ۶/۲۷۷]

☆ الحاصل: صحیح مسلم، سنن دارقطنی اور مسند احمد کی مذکورہ بالا احادیث سے ثابت ہوا کہ مغرب میں فرض نماز تین رکعت ہے۔

## نماز عشا کی فرض رکعات

عشاء کی فرض نماز چار رکعت ہے۔

بخاری شریف میں حضرت جابر بن سمرہ رضی اللہ تعالیٰ عنہ سے مروی ہے فرماتے ہیں:

”شكا أهل الكوفة سعدا إلى عمر رضي الله عنه فعزله واستعمل عليهم عمارا ، فشكوا ، حتى ذكروا أنه

لا يحسن يصلي ، فأرسل إليه فقال: يا أبا إسحاق إن هؤلاء يزعمون أنك لا تحسن تصلي ؟ قال أبو إسحاق أما أنا والله فيأني كنت أصلي بهم صلاة رسول الله ﷺ ما أخرج منها ، أصلي صلاة العشاء ، فأركد في الأوليين ، وأخف في الآخرين قال كذاك الظن بك يا أبا إسحاق“

یعنی کوفہ والوں نے حضرت عمر سے حضرت سعد کی شکایت کی حضرت عمر نے حضرت سعد کو معزول فرمادیا اور عمار کو ان کا گورنر بنادیا انہوں نے حضرت سعد کی بہت زیادہ شکایتیں کیں یہاں تک کہ وہ نماز بھی درست نہیں پڑھاتے تھے۔ حضرت عمر نے انہیں بلا کر ان سے کہا کہ اے ابواسحاق! یہ لوگ کہتے ہیں کہ تم اچھی طرح نماز نہیں پڑھاتے تھے۔ حضرت سعد بولے۔ خدا کی قسم! ان کے ساتھ میں نے ویسی نماز ادا کی ہے جیسی حضور ﷺ کی نماز ہوتی تھی، چنانچہ میں عشا کی نماز پڑھاتا تو پہلی دو رکعتوں میں زیادہ دیر لگاتا تھا اور آخری دو، بلکی پڑھتا تھا۔ حضرت عمر نے فرمایا کہ اے ابواسحاق! تم سے یہی امید تھی۔

[۱۰۴/۱، باب وجوب القراءة للإمام والمأموم في الصلوات كلها في الحضر والسفر]

☆ بخاری کی مذکور بالا حدیث سے صاف طور پر ثابت ہے کہ عشاء کی فرض نماز چار رکعت ہے۔

نیز مسند احمد میں حضرت عبداللہ ابن عمر سے مروی فرماتے ہیں:

”صليت مع رسول الله ﷺ في الحضر والسفر فصلى الظهر في الحضر أربعاً وبعدها ركعتين وصلى العصر أربعاً وليس بعدها شيء وصلى المغرب ثلاثاً وبعدها ركعتين وصلى العشاء

أربعاً و صلى في السفر الظهر ركعتين وبعدها ركعتين و العصر  
ركعتين و ليس بعدها شيء و المغرب ثلاثاً وبعدها ركعتين  
و العشاء ركعتين وبعدها ركعتين“

یعنی حضرت عبداللہ بن عمر سے مروی ہے کہ میں نے نبی کریم ﷺ کے ساتھ  
نماز پڑھی حضرت میں اور سفر میں۔ نبی ﷺ نے حضرت میں ظہر کی چار رکعت نماز پڑھی  
اور اس کے بعد دو رکعت اور عصر کی چار رکعت اور اس کے بعد کچھ نہیں اور مغرب  
کی تین رکعت پڑھی اور اس کے بعد دو رکعت اور عشا کی چار رکعت پڑھی  
اور سفر میں ظہر کی دو رکعتیں پڑھیں اور اس کے بعد دو رکعت اور عصر دو رکعت  
اور اس کے بعد کچھ نہیں اور مغرب تین رکعت اور اس کے بعد دو رکعت اور عشاء  
دو رکعت اور اس کے بعد دو رکعت۔ [۹۰/۲]

اور مجمع الکبیر للطبرانی میں حضرت سرد بن ابومبارک سے روایت ہے انہوں نے فرمایا :

”سمعت حبيب بن أبي فضالة المكي، قال :  
لما بنى هذا المسجد مسجد الجامع، قال  
وعمران بن حصين جالس فذكروا عنده الشفاعة، فقال رجل  
من القوم: يا أبا نجيد لتحدثونا بأحاديث ما نجد لها أصلاً في  
القرآن، فغضب عمران بن حصين، وقال لرجل قرأت القرآن؟

قال: نعم، قال: وجدت فيه صلاة المغرب ثلاثاً، وصلاة  
العشاء أربعاً، وصلاة الغداة ركعتين، والأولى أربعاً، والعصر  
أربعاً؟ قال: لا، قال: فعمن أخذتم هذا الشأن؟ أستم أخذتموه  
عنا، وأخذناه عن رسول الله ﷺ“

یعنی میں نے حبيب بن ابوفضالہ مکی کو فرماتے ہوئے سنا کہ جب یہ جامع مسجد

بنائی گئی تو ایک روز عمران بن حصین اس میں تشریف فرما تھے، لوگوں نے ان کے  
سامنے شفاعت کا ذکر کیا، اتنے میں ایک آدمی بول پڑا: اے ابونجید! ہم سے وہ  
حدیثیں بیان کریں کہ ہم قرآن میں جن کی اصل پائیں۔ عمران بن حصین نے  
غضبناک لہجے میں اس سے فرمایا کہ کیا تو نے قرآن پڑھا ہے؟ اس نے  
کہا: ہاں۔ فرمایا کہ کیا تو اس میں نماز مغرب کی تین، عشا کی چار، فجر کی دو،  
اور ظہر و عصر کی چار رکعتیں پاتا ہے۔ اس نے کہا نہیں۔ آپ نے فرمایا کہ یہ سب  
تم نے کس سے لیا؟ کیا تم نے یہ سب ہم سے نہیں لیا اور ہم نے رسول اللہ ﷺ  
سے۔ [۱۲۶/۱۳]

سنن دارقطنی میں حضرت عبداللہ بن مسعود رضی اللہ عنہ سے مروی فرماتے ہیں:

”قال النبي ﷺ أتى جبريل عليه السلام.... حين غاب الشفق

فقال: قم فصل فصلي العشاء الآخرة أربعاً“

یعنی نبی کریم ﷺ نے فرمایا کہ غروب شفق کے وقت جبریل میرے پاس  
آئے، اور اس وقت اندھیرا چھا چکا تھا، تو مجھ سے کہا کہ: کھڑے ہو جائیں اور  
نماز پڑھیں تو آپ نے عشا کی چار رکعت نماز ادا فرمائی۔

[۱/۳۶۱، باب عدد رکعات الصلوات الخمس]

☆ الحاصل:- مسند احمد، مجمع الکبیر للطبرانی اور سنن دارقطنی کی مندرجہ بالا احادیث کی

روشنی میں ثابت ہوا کہ عشا کی فرض نماز چار رکعت ہے۔



## جمعہ کی فرض رکعات کا بیان

جمعہ میں فرض نماز دو رکعت ہے جیسا کہ سنن نسائی میں حضرت عبدالرحمن بن ابولیلی سے مروی ہے فرماتے ہیں:

”قال عمر صلاة الجمعة ركعتان“

یعنی حضرت عمر نے فرمایا جمعہ کی نماز دو رکعت ہے۔

[سنن نسائی، ۱/۵۹، باب عدد صلاة الجمعة]

اور مسلم شریف میں حضرت عبید اللہ ابن ابورافع سے مروی فرماتے ہیں :

”استخلف مروان أبا هريرة على المدينة وخرج إلى مكة“

فصلی لنا أبو هريرة الجمعة فقرأ بعد سورة الجمعة في الركعة

الآخرة (إذا جاءك المنافقون)

یعنی مروان نے حضرت ابو ہریرہ رضی اللہ تعالیٰ عنہ کو مدینہ منورہ میں اپنا نائب

مقرر کیا اور وہ مکہ مکرمہ نکل گیا حضرت ابو ہریرہ رضی اللہ تعالیٰ عنہ نے ہمیں جمعہ کی

نماز پڑھائی تو انہوں نے سورۃ الجمعہ کے بعد دوسری رکعت میں سورۃ (إِذَا

جَاءَكَ الْمُنَافِقُونَ) پڑھی۔

[مسلم، ۱/۲۸۷، باب فی قراءة سورة الجمعة والمنافقين... فی صلاة

الجمعة]

☆ مسلم شریف کی اس حدیث پاک سے بھی ثابت ہوا کہ جمعہ کی فرض

نماز دو رکعت ہے۔

نیز سنن ابوداؤد میں حضرت نافع سے روایت ہے :

”أن ابن عمر رأى رجلاً يصلي ركعتين يوم الجمعة في مقامه

فدفعه وقال أتصلي الجمعة أربعاً“

یعنی عبداللہ ابن عمر نے ایک شخص کو جمعہ کے دن اسی جگہ (جہاں اس نے جمعہ

کی دو رکعت نماز ادا کی تھی) نماز ادا کرتے دیکھا تو آپ نے اس

کو ہٹایا اور فرمایا کہ کیا جمعہ کی چار رکعت نماز پڑھ رہا ہے (یعنی جمعہ کی

نماز تو دو رکعت ہے تو اسی جگہ جہاں پر ابھی جمعہ کی دو رکعت پڑھی ہیں دو اور پڑھ

رہا ہے گویا جمعہ کی چار رکعت پڑھ رہا ہے؟۔

[سنن ابوداؤد، ۱/۶۰، باب الصلاة بعد الجمعة]

☆ اس حدیث پاک میں بھی جمعہ کی فرض نماز کا دو رکعت ہونا واضح ہے

الحاصل:۔ مندرجہ بالا احادیث کریمہ کی روشنی میں ثابت ہوا کہ جمعہ کی فرض

نماز دو رکعت ہے۔





## نماز قصر کا بیان

### حالت سفر میں نمازوں کی رکعات

مسافر شخص پر از روئے شرع چار رکعتی فرض نماز میں صرف دو رکعت نماز ادا کرنے کا حکم ہے۔ احادیث کی روشنی میں قصر نمازوں کی تفصیل ملاحظہ ہو:

صحیح مسلم میں حضرت عبداللہ ابن عباس رضی اللہ تعالیٰ عنہ سے روایت ہے فرماتے ہیں:

”إن الله فرض الصلاة على لسان نبيكم ﷺ على المسافر

ر كعتين وعلى المقيم أربعاً“

(یقیناً اللہ تعالیٰ نے نماز کو فرض فرمایا تمہارے نبی ﷺ کی زبان پر مسافر کے لئے

دو رکعت اور مقيم کے لئے چار رکعت) [صحیح مسلم، ۲۴۱/۱: کتاب

صلاة المسافرين وقصرها]

☆ درج بالا حدیث مبارک میں صاف صراحت ہے کہ مسافر کے لئے چار رکعت والی نماز میں قصر ہے یعنی اسے دو رکعت ادا کرنا ہے۔

اور حضرت شعبہ نے حضرت یحییٰ بن یزید سے روایت کیا انہوں نے کہا کہ میں نے حضرت انس بن مالک سے نبی ﷺ کی نماز قصر کے بارے میں معلوم کیا تو انہوں نے فرمایا

”كان رسول الله ﷺ إذا خرج مسيرة ثلاثة أميال أو ثلاثة

فراسخ شعبة الشاك صلى ركعتين“

(رسول اللہ ﷺ جب تین میل یا تین فرسخ (راوی حضرت شعبہ کو اس

میں شک ہے) کے لئے نکلتے تھے تو دو رکعت نماز ادا فرماتے تھے) [صحیح

مسلم، ۲۴۲/۱: کتاب صلاة المسافرين وقصرها]

اس حدیث پاک سے بھی صاف ظاہر ہے کہ نبی کریم ﷺ حالت سفر میں قصر نماز ادا فرماتے تھے یعنی چار رکعت والی نماز دو رکعت ادا فرماتے تھے۔

نیز حضرت سالم بن عبداللہ اپنے والد اور وہ نبی کریم ﷺ سے مروی ”أنه صلى صلاة المسافر بمئني وغيره ركعتين“ (نبی کریم ﷺ نے مئنی اور اس کے علاوہ میں سفر کی

نماز دو رکعت ادا فرمائی) [صحیح مسلم، ۲۴۳/۱: کتاب صلاة المسافرين وقصرها]

☆ یہ حدیث پاک بھی اس بات کی صاف گواہی دے رہی ہے کہ مسافر کی نماز دو رکعت ہے۔

تنبیہ: بندوں کے لئے سفر میں جو رخصت ہے وہ صرف فرائض میں ہے واجب اور سنن و نوافل میں نہیں انہیں حالت سفر میں ہو یا حالت حضر میں مکمل ادا کرنے کا حکم ہے۔

جیسا کہ ترمذی شریف میں حضرت عبداللہ ابن عمر رضی اللہ تعالیٰ عنہ سے مروی فرماتے ہیں:

”صليت مع النبي ﷺ في الحضر والسفر ، فصليت معه في

الحضر الظهر أربعاً وبعدها ركعتين ، وصليت معه في السفر

الظهر ركعتين وبعدها ركعتين ، والعصر ركعتين ولم يصل

بعدها شيئاً ، والمغرب في الحضر والسفر سواء ، ثلاث

ركعات ، لا ينقص في حضر ولا سفر ، وهي وتر النهار ، وبعدها

ركعتين“

(یعنی میں نے نبی ﷺ کے ساتھ حضر و سفر میں نماز ادا کی نبی ﷺ کے ساتھ

میں نے حضر میں نماز ظہر چار رکعت پڑھی اور اس کے بعد دو رکعت (سنت)

اور سفر میں ظہر دو رکعت پڑھی اور اس کے بعد دو رکعت (سنت) اور عصر دو رکعت

اس کے بعد کوئی نماز نہ پڑھی اور مغرب حضر و سفر دونوں میں برابر تین رکعات نہ

حضر میں کم نہ سفر میں اور وہ دن کے وتر ہیں اور اس کے بعد دو رکعت (سنت)

پڑھی) [سنن ترمذی، ۱/۲۳، باب ماجاء فی التطوع فی السفر]  
نیز حضرت عبداللہ ابن عمرؓ سے مروی ہے

”أن النبی ﷺ کان یتطوع فی السفر قبل الصلاة وبعدها“  
(یعنی نبی کریم ﷺ سفر میں نماز سے پہلے اور نماز کے بعد نفل ادا فرماتے تھے) [مرجع سابق]

☆ الحاصل:- سنن ترمذی کی مندرجہ بالا احادیث سے ثابت ہوا کہ حالت سفر میں چار رکعت والی فرض نماز میں قصر ہے، یعنی اس میں دو رکعت ادا کرنا ہے اس کے علاوہ میں نہیں نیز نماز کے بعد اور اس سے پہلے کے سنن و نوافل اور وتر وغیرہ واجب نمازیں حسب معمول ادا کی جائیں گی۔ ان کو نہ ترک کیا جائے گا نہ اس میں تخفیف ہوگی۔



## واجب نمازوں کی رکعات کا بیان احادیث میں

### نماز وتر کی رکعات کا بیان

نماز وتر تین رکعات ہیں۔

سنن ابوداؤد میں حضرت ابویوب انصاری رضی اللہ تعالیٰ عنہ سے مروی ہے فرماتے ہیں  
”قال رسول اللہ ﷺ الوتر حق علی کل مسلم فمن أحب أن یوتر بخمس فلیفعل ومن أحب أن یوتر بثلاث فلیفعل ومن أحب أن یوتر بواحدة فلیفعل“

یعنی رسول اللہ ﷺ نے ارشاد فرمایا: وتر پڑھنا ہر مسلمان پر واجب ہے تو جو پانچ رکعت وتر پڑھنا چاہے تو پانچ پڑھے اور اگر تین رکعت وتر پڑھنا چاہے تو تین پڑھے۔

[سنن ابوداؤد، ۱/۲۰۱، باب کم الوتر]

☆ اس حدیث مبارک میں نماز وتر تین رکعات سے پانچ رکعات تک ہے یعنی اگر کوئی تین رکعات نماز وتر پڑھنا چاہے تو تین پڑھے اور اگر پانچ پڑھنا چاہے تو پانچ۔  
سنن ترمذی میں حضرت علی سے مروی فرماتے ہیں:

”کان النبی ﷺ یوتر بثلاث یقرأ فیہن بتسع سور من المفصل یقرأ فی کل رکعة بثلاث سور آخرهن قل هو اللہ أحد وفی الباب عن عمران بن حصین وعائشة وابن عباس وأبی ایوب و عبد الرحمن بن ابزی عن أبی کعب یروی أيضا عن عبد الرحمن بن أبزی عن النبی ﷺ هكذا روی بعضهم فلم یذکر فیہ عن أبی و ذکر بعضهم عن عبد الرحمن بن أبزی عن أبی قال

أبو عيسى وقد ذهب قوم من أهل العلم من أصحاب  
النبي ﷺ وغيرهم إلى هذا ورأوا أن يوتر الرجل بثلاث قال  
سفيان إن شئت أوترت بخمس وإن شئت أوترت بثلاث وإن  
شئت أوترت برکعة قال سفيان والذي أستحب أن يوتر بثلاث  
رکعات وهو قول ابن المبارک وأهل الکوفة“

یعنی رسول اللہ ﷺ تین رکعت وتر پڑھتے تھے اور ان میں قصار مفصل کی نو سورتیں پڑھتے  
اور ہر رکعت میں تین سورتیں جن میں آخری سورۃ اخلاص ہوتی تھی۔ اس باب میں عمران بن  
حصین عائشہ ابن عباس ابویوب اور عبدالرحمن بن ابزی سے بھی روایت ہے..... امام ابو عیسیٰ  
ترمذی فرماتے ہیں فقہاء صحابہ وغیرہم کی ایک جماعت کا اسی پر عمل ہے کہ وتر میں تین رکعات  
پڑھی جائیں۔ سفيان ثوري کہتے ہیں کہ پانچ رکعت تین رکعت ایک رکعت جتنی چاہے پڑھے  
لیکن میرے نزدیک وتر کی تین رکعتیں پڑھنا مستحب ہے۔ ابن مبارک اور اہل کوفہ کا بھی یہی  
قول ہے۔ [سنن ترمذی: ۱۰۶/۱، باب فی الوتر بثلاث]

☆ سنن ترمذی کی درج بالا حدیث پاک میں حضرت علی سے نبی کریم ﷺ کے  
وتر نماز تین رکعت ثابت ہے۔ اور امام ترمذی فرماتے ہیں فقہاء صحابہ کی ایک جماعت کا یہی عمل  
ہے کہ نماز وتر تین رکعت ہے علاوہ ازیں سفيان ثوري کے حوالے سے فرماتے ہیں کہ ان کے  
زردیک بھی وتر تین رکعت ہی ادا کرنا مستحب ہے اور حضرت عبداللہ ابن مبارک اور اہل کوفہ  
کا بھی یہی قول ہے کہ وتر کی نماز تین رکعت ہے۔

سنن نسائی میں حضرت ابی بن کعب سے مروی:

“أن رسول الله ﷺ كان يوتر بثلاث ركعات“

یعنی اللہ کے رسول ﷺ وتر تین رکعات پڑھتے تھے۔

[سنن نسائی، ۱/۱۹۱، باب کیف الوتر بثلاث]

اسی میں حضرت عباس سے مروی ہے:

“كان رسول الله ﷺ يوتر بثلاث“

یعنی رسول اللہ ﷺ تین رکعات وتر پڑھتے تھے۔ [ایضاً]

سنن دارقطنی میں حضرت عبداللہ بن مسعود رضی اللہ تعالیٰ عنہ سے مروی ہے:

“قال رسول الله ﷺ يوتر الليل ثلاث كوتر النهار صلاة

المغرب“

یعنی عبداللہ ابن مسعود سے مروی ہے کہ رسول اللہ ﷺ نے فرمایا رات کے

وتر تین رکعت ہیں جیسے دن کی وتر نماز مغرب ہے۔

[۳۴۹/۲، الوتر ثلاث کثلاث المغرب]

☆ سنن نسائی اور سنن دارقطنی کی درج بالا روایتوں میں بھی نبی کریم ﷺ کے حوالے

سے تین رکعت وتر کی صراحت موجود ہے۔

الحاصل:۔ عشاء کے بعد وتر نماز تین رکعت ہے۔

## نماز عیدین کی رکعتوں کا بیان

عید الفطر اور عید الاضحیٰ دونوں میں دو دو رکعت نماز ادا کرنا واجب ہے۔  
جیسا کہ مسلم شریف اور سنن نسائی میں حضرت عبداللہ ابن عباس سے مروی درج  
ذیل حدیث پاک میں ہے۔ حضرت ابن عباس فرماتے ہیں :

”أن رسول الله ﷺ خرج يوم أضحى أو فطر فصلى ركعتين  
لم يصل قبلها ولا بعدها“

[سنن نسائی، ۱/۸۰، باب الصلاة قبل العیدین وبعدها]

یعنی رسول اللہ ﷺ عید الاضحیٰ یا عید فطر کے دن نکلے اور دو رکعت نماز ادا فرمائی نہ  
اس سے پہلے کوئی (نفل) نماز پڑھی نہ اس کے بعد۔ [مسلم: ۱/۲۹۱ کتاب

العیدین]

☆ مسلم شریف کی درج بالا حدیث مبارک میں نبی کریم ﷺ سے  
عید الفطر اور عید الاضحیٰ میں دو رکعت نماز ادا کرنے کا ثبوت موجود ہے۔

اور سنن نسائی میں حضرت عمر فاروق اعظم رضی اللہ تعالیٰ عنہ سے مروی فرماتے ہیں :

”صلاة الأضحى ركعتان وصلاة الفطر ركعتان“

یعنی بقرعید کی نماز دو رکعت ہے اور عید الفطر کی نماز دو رکعت ہے۔

[سنن نسائی، ۱/۷۸، باب عدد صلاة العیدین]

نیز صحیح ابن خزیمہ میں حضرت کعب بن عجرہ سے مروی ہے فرماتے ہیں :

”قال عمر صلاة الأضحى ركعتان و..... صلاة الفطر

ركعتان“

یعنی حضرت عمر نے فرمایا کہ عید الاضحیٰ کی نماز دو رکعت ہے اور عید الفطر کی  
نماز دو رکعت ہے۔

☆ سنن نسائی اور صحیح ابن خزیمہ کی درج بالا احادیث سے ثابت ہوا کہ  
عیدین کی نماز دو رکعت ہے۔  
الحاصل: عید الفطر اور عید الاضحیٰ میں دو رکعت نماز واجب ہے۔

☆☆☆☆☆



## احادیث میں نماز پنجگانہ کی سنن مؤکدہ

### رکعتوں کا اجمالی ذکر

دن رات کی پنج وقتہ نمازوں میں سنت مؤکدہ رکعات کی تعداد بارہ رکعت ہے

مسلم شریف میں زوجہ رسول ﷺ حضرت ام حبیبہ سے مروی فرماتی ہیں :

”سمعت رسول الله ﷺ يقول ما من عبد مسلم يصلي لله

كل يوم ثنتي عشرة ركعة تطوعا غير فريضة إلا بنى الله له بيتا

في الجنة أو إلا بنى له بيت في الجنة“

یعنی میں نے رسول اللہ ﷺ کو فرماتے ہوئے سنا: جو مسلمان بندہ اللہ کے لیے

ہر دن بارہ رکعت نماز نفل غیر فرض ادا کرے اللہ تعالیٰ اس کے لیے جنت

میں گھر بناتا ہے یا بنائے گا۔ [مسلم، ۲۵۱/۱، باب فضل السنن الراجعة

قبل الفرائض وبعدهن وبيان عددهن]

☆ اس حدیث پاک میں اس بات کی صاف صراحت ہے کہ نماز پنجگانہ کی سنن مؤکدہ

بارہ رکعات ہیں۔

اور یہی حکم نبی ﷺ کی زوجہ حضرت ام حبیبہ سے مروی سنن نسائی کی درج ذیل حدیث سے

بھی ثابت ہے۔ فرماتی ہیں

”سمعت رسول الله ﷺ يقول من ركع ثنتي عشرة ركعة في

يومه وليلته سوى المكتوبة بنى الله له بها بيتا في الجنة“۔ [سنن

نسائی، ۱۹۹/۱، باب ثواب من صلى في اليوم والليله]

یعنی میں نے رسول اللہ ﷺ کو فرماتے ہوئے سنا کہ جس شخص نے روزانہ فرض

نماز کے علاوہ بارہ رکعات نماز پڑھیں اللہ تعالیٰ اس کے لیے جنت

میں گھر بنائے گا۔

اور حضرت ام حبیبہ سے ہی مروی فرماتی ہیں :

”قال النبي ﷺ من صلى في يوم ثنتي عشرة ركعة تطوعا بنى

له بهن بيت في الجنة“

یعنی نبی کریم ﷺ نے فرمایا کہ جس شخص نے روزانہ فرض نماز کے علاوہ بارہ

رکعات نماز پڑھیں تو اس کے لیے ان رکعتوں کے باعث جنت

میں گھر بنایا جائے گا۔

[سنن ابوداؤد، ۱۷۸/۱، باب التطوع وركعات السنة]

☆ حضرت ام حبیبہ سے مروی مذکورہ بالا دونوں احادیث کی روشنی میں ثابت

ہوا کہ روزانہ فرض نماز کے علاوہ سنت (مؤکدہ) نماز بارہ رکعت ہے۔

نیز سنن ترمذی میں حضرت عائشہ سے روایت ہے فرماتی ہیں :

”قال رسول الله ﷺ من ثابر على ثنتي عشرة ركعة من السنة

بنى الله له بيتا في الجنة أربع ركعات قبل الظهر وركعتين

بعدها وركعتين بعد المغرب وركعتين بعد العشاء وركعتين قبل

الفجر“

یعنی رسول اللہ ﷺ نے فرمایا کہ جس شخص نے بارہ رکعت سنتوں پر مداومت کی

اللہ تعالیٰ اس کے لیے جنت میں گھر بنائے گا چار رکعت ظہر سے پہلے دو رکعت

اس کے بعد دو رکعت مغرب کے بعد اور دو رکعت عشا کے بعد اور دو رکعت



فجر سے پہلے۔ [سنن ترمذی: ۹۴/۱، باب ما جاء فيمن صلى في يوم  
وليلة فنتى عشرة ركعة من السنة]

☆ سنن ترمذی کی اس حدیث پاک میں نماز پنجگانہ کی سنن مؤکدہ رکعات کی تعداد کے  
ساتھ ان کی ادائیگی کا وقت بھی ذکر ہے۔

الحاصل:۔ مذکورہ بالا احادیث میں اجمالاً نماز پنجگانہ کی جملہ سنن مؤکدہ کی تعداد بارہ ذکر کی  
گئی ہے۔ یعنی نماز پنجگانہ میں جملہ سنن مؤکدہ بارہ رکعات ہیں۔  
ہم ذیل میں ان تمام سنن مؤکدہ کا تفصیلی بیان قلمبند کرتے ہیں۔

## احادیث کریمہ میں سنن مؤکدہ

### رکعات کا تفصیلی بیان

#### نماز فجر کی سنت مؤکدہ رکعات کا ثبوت

نماز فجر میں فرض نماز سے قبل دو رکعت نماز سنت مؤکدہ ہے جیسا کہ صحیح بخاری اور صحیح مسلم  
میں حضرت عائشہ سے مروی درج ذیل حدیث سے یہ بات ثابت ہے وہ فرماتی ہیں:

”كان رسول الله ﷺ إذا سكت المؤذن بالأولى من صلاة  
الفجر قام فركع ركعتين خفيفتين قبل صلاة الفجر بعد أن  
يستبين الفجر ثم اضطجع على شقه الأيمن حتى يأتيه المؤذن  
للإقامة“

یعنی مؤذن فجر کی اذان کہہ کے خاموش ہو جاتا تو رسول اللہ ﷺ صبح صادق  
کے بعد نماز فجر سے پہلے کھڑے ہو کر مختصر سی دو رکعت نماز پڑھتے اور اپنے

بائیں پہلو پر آرام فرماتے تھے یہاں تک کہ مؤذن اقامت کے لیے آجاتا۔  
[بخاری، ۸۷/۱، کتاب الاذان، باب من انتظر الإقامة،  
مسلم، ۲۵۴/۱، باب صلاة الليل]

صحیح بخاری ہی میں حضرت عائشہ سے دوسری روایت ہے فرماتی ہیں:

”لم يكن النبي ﷺ على شيء من النوافل أشد منه تعاهدا  
منه على ركعتي الفجر“

یعنی نبی ﷺ کسی نفل کا اس قدر التزام نہ فرماتے جس قدر فجر کی دو رکعتوں  
پر پابندی فرماتے۔ [بخاری، ۱۵۶/۱، کتاب التمجید، باب تعاهد ركعتي الفجر]  
ایک اور مقام پر فرماتی ہیں:

”أن النبي ﷺ كان لا يدع أربعا قبل الظهر و ركعتين قبل  
الغداة“

یعنی نبی کریم ﷺ ظہر سے پہلے کی چار رکعات اور فجر سے پہلے کی دو رکعت  
نہیں چھوڑتے تھے۔

[بخاری، ۱۵۷/۱، باب الركعتان قبل الظهر]

مزید فرماتی ہیں:

”كان النبي ﷺ يصلي ركعتين خفيفتين بين النداء والإقامة  
من صلاة الصبح“

یعنی نبی کریم ﷺ نماز فجر میں اذان اور اقامت کے دوران دو رکعتیں مختصر سی  
پڑھتے تھے۔

[بخاری، ۸۷/۱، باب الاذان بعد الفجر، مسلم، ۲۵۰/۱، باب استحباب ركعتي سنة الفجر]

نیز مسلم شریف میں حضرت عائشہ سے یہ بھی مروی فرماتی ہیں :

”عن النبی ﷺ قال رکعتا الفجر خیر من الدنیا وما فیہا“

یعنی نبی ﷺ نے فرمایا: فجر کی دو رکعتیں دنیا اور جو کچھ اس میں ہے اس سے بہتر ہیں۔ [مسلم، ۱/۲۵۱ باب استحباب ستہ رکعتی الفجر]

مزید فرماتی ہیں :

”إن النبی ﷺ لم یکن علی شیء من النوافل أشد معاہدة منه علی رکعتین قبل الصبح“

یعنی بیشک نبی ﷺ نوافل میں سے سب سے زیادہ اہتمام صبح کی سنتوں کا کرتے تھے۔ [ایضاً]

اسی صحیح مسلم میں حضرت حفصہ سے روایت ہے فرماتی ہیں :

”کان إذا سکت المؤذن من الأذان لصلاة الصبح، وبدا الصبح، رکع رکعتین خفیفین قبل أن تقام الصلاة“

یعنی جب مؤذن اذان کہہ لیتا اور صبح صادق شروع ہو جاتی تو آپ جماعت قائم ہونے سے پہلے مختصر سی دو رکعتیں پڑھتے۔ [ایضاً ص ۲۵۰]

☆ حضرت عائشہ صدیقہ اور حضرت حفصہ رضی اللہ تعالیٰ عنہما سے مروی بخاری و مسلم کی درج بالا احادیث کی روشنی میں ثابت ہوا کہ فجر کی فرض نماز سے قبل دو رکعت نماز سنت مؤکدہ ہے۔

سنن نسائی میں حضرت عبداللہ ابن عمر سے روایت ہے فرماتے ہیں :

”اخبرتني حفصة أن رسول الله ﷺ كان يصلي قبل الصبح

رکعتین“

یعنی مجھے حضرت حفصہ نے خبر دی کہ اللہ کے رسول ﷺ نماز فجر سے پہلے دو رکعتیں پڑھتے تھے۔

[سنن نسائی، ۱/۱۹۸، باب وقت رکعتی الفجر]

سنن ابن ماجہ میں ان سنتوں کی قضا سے متعلق ہے :

”عن قیس بن عمرو قال رأى النبی ﷺ رجلاً يصلي بعد

صلاة الصبح رکعتین فقال النبی ﷺ صلاة الصبح مرتین ؟

فقال له الرجل إني لم أكن صليت الركعتين اللتين قبلها ،

فصليتهما قال فسكت النبی ﷺ .

یعنی حضرت قیس بن عمرو سے روایت ہے کہ رسول اللہ ﷺ نے ایک شخص کو نماز

فجر کے بعد دو رکعتیں پڑھتے ہوئے دیکھا تو نبی ﷺ نے فرمایا کیا صبح کی نماز دو

بار ہے اس نے عرض کی کہ میں نے فجر سے پہلے کی دو سنتیں نہیں پڑھی تھیں وہ

پڑھی ہیں۔ رسول اللہ ﷺ نے اس پر خاموشی اختیار فرمائی۔

[سنن ابن ماجہ: ص ۸۰، باب فیمن فاتته الركعتان قبل صلاة الفجر]

☆ سنن نسائی اور سنن ابن ماجہ کی مذکورہ بالا احادیث میں بھی فجر کی دو رکعت

نماز سنت مؤکدہ کی صراحت موجود ہے۔

الحاصل:- احادیث بالا سے ثابت ہوا کہ نماز فجر میں دو رکعات سنت

مؤکدہ ہیں۔

☆☆☆☆☆

## ظہر کی سنتوں کا ثبوت

### ظہر کی ابتدائی سنت مؤکدہ رکعات

نماز ظہر کے فرض ادا کرنے پہلے چار رکعت نماز سنت مؤکدہ ہے۔ ملاحظہ ہو:

بخاری شریف میں حضرت عائشہ سے مروی ہے :

”أن النبي ﷺ كان لا يدع أربعاً قبل الظهر“

یعنی ﷺ ظہر سے پہلے کی چار رکعات کبھی نہیں چھوڑتے تھے۔

[بخاری: ۱/۱۵۷، باب الرکعتان قبل الظہر]

☆ اس حدیث پاک میں نبی کریم ﷺ سے نماز ظہر کے فرض سے قبل چار رکعت

نماز سنت مؤکدہ ثابت ہے۔

سنن ابوداؤد، سنن ترمذی اور سنن ابن ماجہ میں حضرت ام حبیبہ رضی اللہ عنہا سے مروی ہے

فرماتی ہیں :

”من حافظ علی أربع رکعات قبل الظهر وأربع بعدها حرمه

اللہ علی النار“

یعنی شخص ظہر سے قبل اور بعد چار چار رکعات نماز (نوافل) کا اہتمام کرے،

اللہ اسے آگ پر حرام کر دے گا۔

[سنن ابوداؤد، ۱/۱۸۰، باب الاربع قبل الظهر وبعدها، سنن

ترمذی: ۱/۹۸، باب ماجاء فی الرکعتین بعد الظهر، سنن ابن

ماجہ، ص ۱۸، باب ماجاء فیمن صلی قبل الظهر اربعاً وبعدها اربعاً]

اسی میں حضرت ابویوب رضی اللہ عنہ سے مروی ہے :

”أربع قبل الظهر ليس فيهن تسليم تفتح لهن أبواب السماء“

یعنی (نبی ﷺ نے فرمایا) ظہر سے پہلے چار رکعات ہیں جن کے درمیان

سلام نہ پھیرا جائے تو پڑھنے والوں کے لیے آسمان کے دروازے کھول دیے

جاتے ہیں۔

[سنن ابوداؤد، ۱/۱۸۰، باب الاربع قبل الظهر وبعدها]

☆ حضرت حفصہ اور حضرت ابویوب رضی اللہ تعالیٰ عنہما سے مروی سنن

ابوداؤد، سنن ترمذی اور سنن ابن ماجہ کی مذکورہ بالا دونوں احادیث سے ثابت ہوا کہ ظہر کی

نماز سے قبل چار رکعت نماز سنت مؤکدہ ہے۔

صحیح مسلم میں عبداللہ بن شقیق سے مروی ہے وہ فرماتے ہیں :

”سألت عائشة عن صلاة رسول الله ﷺ عن تطوعه فقالت

كان يصلي في بيتي قبل الظهر أربعاً ثم يخرج فيصلی بالناس ثم

يدخل فيصلی رکعتین“

میں نے حضرت عائشہ سے نبی ﷺ کی نفل نماز سے متعلق معلوم کیا تو حضرت

عائشہ نے فرمایا کہ نبی ﷺ میرے گھر میں ظہر سے پہلے چار رکعت پڑھتے تھے

پھر نکل کر لوگوں کو نماز پڑھاتے پھر داخل ہو کر دو رکعت ادا فرماتے۔

[صحیح مسلم، ۱/۲۵۲، باب جواز النافلة قائماً وقاعداً]

☆ صحیح مسلم کی اس حدیث پاک کی روشنی میں نبی کریم ﷺ کا نماز ظہر کے فرض

ادا کرنے سے پہلے چار رکعت نماز (سنت مؤکدہ) ادا کرنا ثابت ہے۔

سنن ترمذی میں حضرت علی سے مروی فرماتے ہیں :

”کان النبی ﷺ یصلی قبل الظهر أربعاً وبعدها رکعتین“

یعنی حضرت علی سے مروی ہے کہ نبی ﷺ ظہر سے پہلے چار رکعت اور اس کے

بعد دو رکعت ادا فرماتے تھے۔ [۹۶/۱، باب ماجاء فی الأربع قبل الظهر]

سنن نسائی میں حضرت عاصم بن ضمرہ سے مروی ہے انہوں نے حضرت علی سے نبی ﷺ کی نمازوں سے متعلق معلوم کیا تو آپ نے فرمایا :

”یصلی قبل الظهر أربعاً وبعدها ثنتين“۔ [سنن

نسائی، ۱/۱۰۱، الصلاة قبل العصر]

یعنی نبی ﷺ نے ظہر سے پہلے چار رکعت اور ظہر کے بعد دو رکعت نماز (سنت مؤکدہ) ادا فرمائی۔

☆ سنن ترمذی اور سنن نسائی کی مندرجہ بالا احادیث میں نبی کریم ﷺ کا ظہر سے قبل چار رکعت نماز (سنت مؤکدہ) ادا کرنے کا ثبوت موجود ہے۔

الحاصل :- احادیث مذکورہ سے ثابت ہوا کہ نبی کریم ﷺ ظہر کی نماز سے قبل چار رکعت نماز (سنت مؤکدہ) ادا فرماتے تھے۔

☆☆☆☆☆

## بعد ظہر سنت مؤکدہ رکعتوں کا بیان

ظہر کے فرض کے بعد دو رکعت نماز سنت مؤکدہ ہے :

صحیح بخاری و صحیح مسلم میں حضرت عبداللہ ابن عمر سے مروی فرماتے ہیں :

”صلیت مع رسول اللہ ﷺ رکعتین بعد الظهر“

یعنی میں نے نبی ﷺ کے ساتھ نماز ظہر کے بعد دو رکعت پڑھیں۔

[صحیح بخاری، ۱/۵۶، باب ماجاء فی التطوع مثنی مثنی، سنن مسلم،]

☆ اس حدیث پاک سے ثابت ہوا کہ نبی کریم ﷺ نماز ظہر کے بعد دو رکعت نماز (سنت مؤکدہ) ادا فرماتے تھے۔

سنن ابن ماجہ میں حضرت عائشہ سے روایت ہے فرماتی ہیں :

”کان رسول اللہ ﷺ إذا فاتته الأربع قبل الظهر، صلاها بعد

الرکعتین بعد الظهر“

یعنی نبی ﷺ سے اگر ظہر سے قبل کی چار سنتیں فوت ہو جائیں تو آپ انہیں ظہر کی دو رکعتوں کے بعد ادا فرماتے تھے۔

[سنن ابن ماجہ، ص ۸۰، باب من فاتته الأربع قبل الظهر]

سنن نسائی میں حضرت ام سلمہ سے مروی فرماتی ہیں :

”أن النبی ﷺ صلی فی بیتها بعد العصر رکعتین مرة واحدة

وأنها ذكرت ذلك له فقال هما رکعتان كنت أصليهما بعد

الظهر فشغلت عنهما حتی صلیت العصر“

یعنی نبی ﷺ نے ان کے گھر میں عصر کے بعد دو رکعتیں ادا فرمائیں اور جب

آپ ﷺ سے اس کا ذکر کیا گیا تو فرمایا کہ میں ظہر کے بعد دو رکعت پڑھتا ہوں آج میں انہیں نہ پڑھ سکا یہاں تک کہ میں نے نماز عصر پڑھ لی تو یہ وہ دور رکعت نماز ہے۔ [۶۷/۱، باب الرخصة في الصلاة بعد العصر]

☆ حضرت عائشہ اور حضرت حفصہ سے مروی درج بالا احادیث میں بھی نبی کریم ﷺ کا نماز ظہر کے بعد دو رکعت (سنت مؤکدہ) ادا کرنے کا ذکر موجود ہے۔  
الحاصل:۔ احادیث مذکورہ سے ظہر کے فرض ادا کرنے کے بعد دو رکعت نماز سنت مؤکدہ ثابت ہے۔

### مغرب کی سنت مؤکدہ رکعات کا ثبوت

مغرب کے فرض کے بعد دو رکعت نماز سنت مؤکدہ ہے: جیسا کہ صحیح بخاری و صحیح مسلم میں حضرت عبداللہ سے مروی ہے فرماتے ہیں: ”صلیت مع رسول اللہ ﷺ..... رکعتین بعد المغرب ورکعتین بعد العشاء“

یعنی میں نے رسول اللہ ﷺ کے ساتھ مغرب اور عشاء کے بعد دو رکعت نماز پڑھی۔ [صحیح بخاری، ۱۵۶/۱، باب ماجاء في التطوع مثنى مثنى، صحیح مسلم]

☆ مذکورہ حدیث سے ثابت ہوا کہ مغرب کے بعد دو رکعت نماز (سنت مؤکدہ) ہے۔

سنن ترمذی میں حضرت عبداللہ ابن مسعود سے روایت ہے فرماتے ہیں کہ: ”ما أحصى ما سمعت من رسول الله ﷺ يقرأ في الركعتين بعد المغرب وفي الركعتين قبل صلاة الفجر بقل يا أيها

الکافرون وقل هو الله أحد“

میں نے بارہا رسول اللہ ﷺ کو مغرب کے بعد کی دو رکعتوں میں اور فجر سے پہلے کی دو رکعتوں میں سورہ کافرون اور سورہ اخلاص پڑھتے ہوئے سنا۔ [سنن

ترمذی: ۹۸/۱، باب ماجاء في الركعتين بعد المغرب والقراءة فيهما]

☆ اس حدیث پاک میں نبی کریم ﷺ سے نماز مغرب کے بعد دو رکعت نماز (سنت مؤکدہ) ادا فرمانا ثابت ہے۔

سنن نسائی میں عبداللہ بن عمر سے مروی ہے:

”أن رسول الله ﷺ كان يصلي بعد المغرب ركعتين في بيته“

یعنی نبی کریم ﷺ مغرب کی نماز کے بعد اپنے گھر میں دو رکعت ادا فرماتے تھے۔ [سنن نسائی، ۱۰۰/۱، باب الصلاة بعد الظهر]

☆ اس حدیث میں بھی نبی کریم ﷺ سے مغرب کے بعد دو رکعت نماز (سنت مؤکدہ) ادا کرنا ثابت ہے۔

سنن ترمذی میں انہیں سے مروی ہے فرماتے ہیں:

”صلیت مع النبی ﷺ رکعتین بعد المغرب فی بیته“

یعنی میں نے نبی ﷺ کے ساتھ مغرب کے بعد دو رکعت نماز آپ ﷺ کے گھر میں ادا کی۔

[سنن ترمذی: ۹۸/۱، باب ماجاء أنه يصليهما في البيت]

سنن ابن ماجہ میں حضرت عائشہ سے روایت ہے انہوں نے فرمایا:

”كان النبي ﷺ يصلي المغرب، ثم يرجع إلى بيتي فيصلي

رکعتیں“

یعنی نبی کریم ﷺ مغرب کی نماز ادا فرمانے کے بعد میرے گھر میں واپس لوٹتے تو دو رکعت نماز ادا فرماتے تھے۔

[سنن ابن ماجہ، ص ۸۱، باب ما جاء فی الرکعتین بعد المغرب]

سنن ترمذی حضرت عائشہ سے روایت ہے فرماتی ہیں :

”عن النبی ﷺ (قال) من صلی بعد المغرب عشرين رکعة

بنی اللہ له بیتا فی الجنة“

یعنی نبی ﷺ نے فرمایا: جس شخص نے مغرب کے بعد بیس رکعت پڑھیں اللہ تعالیٰ اس کے لیے جنت میں گھر بنائے گا۔

[سنن ترمذی: ۹۸/۱، باب فضل التطوع ست رکعات بعد المغرب]

☆ حضرت عبداللہ بن عمر اور حضرت عائشہ سے سنن ترمذی اور سنن ابن ماجہ کی مؤخر الذکر تینوں احادیث سے یہی ثابت ہوا کہ نبی کریم ﷺ مغرب کے بعد دو رکعت نماز (سنت مؤکدہ) ادا فرماتے تھے۔

الحاصل :- مذکورہ بالا احادیث سے ثابت ہوا کہ مغرب کی فرض نماز کے بعد دو رکعت نماز سنت (مؤکدہ) ہے۔

مؤخر الذکر حدیث سے مغرب کی نماز کے بعد سے عشا تک بیس رکعت نفل نماز ثابت ہے، اس میں دو رکعت ابتدائی سنت (مؤکدہ) اور چھ رکعات اوایلین بھی ہیں۔

## عشا کے بعد کی سنت مؤکدہ رکعات

عشاء کی نماز کے بعد دو رکعت نماز سنت مؤکدہ ہے :

صحیح بخاری و صحیح مسلم میں حضرت عبداللہ بن عمر رضی اللہ عنہما سے مروی فرماتے ہیں :

”أن رسول الله ﷺ كان يصلي .... بعد العشاء رکعتین“

یعنی رسول اللہ ﷺ عشا کے بعد دو رکعت پڑھتے تھے۔

[صحیح بخاری، ۱۲۸/۱، باب الصلاة بعد الجمعة وقبلها، صحیح مسلم]

مسلم شریف میں ہے :

”عن عبد الله بن شقيق قال سألت عائشة عن صلاة رسول

الله ﷺ عن تطوعه فقالت .... يصلي بالناس العشاء ويدخل

بیتي فيصلی رکعتین“

یعنی عبداللہ بن شقیق سے مروی ہے انہوں نے فرمایا کہ میں نے حضرت

عائشہ سے نبی ﷺ کی نفل نماز ادا کرنے سے متعلق معلوم کیا تو حضرت عائشہ نے

فرمایا کہ نبی ﷺ لوگوں کو عشا کی نماز پڑھاتے تھے اور میرے گھر میں داخل

ہو کر دو رکعت نماز ادا فرماتے تھے۔

[صحیح مسلم، ۲۵۲/۱، باب جواز النافلة قائما وقاعدا]

☆ مذکورہ بالا دونوں احادیث میں عشاء کے فرض ادا کرنے کے بعد دو رکعت سنت مؤکدہ

کا ذکر کیا گیا ہے۔

نیز بخاری میں حضرت عبداللہ بن عباس سے روایت ہے فرماتے ہیں :

”بت فی بیت خالتي میمونة بنت الحارث زوج النبی وکان

النبي ﷺ عندها في ليلتها فصلى النبي ﷺ العشاء ثم جاء إلى منزله فصلى أربع ركعات ثم نام ثم قام ثم قال نام الغليم، أو كلمة تشبهها ثم قام فقامت عن يساره فجعلني عن يمينه فصلى خمس ركعات ثم صلى ركعتين ثم نام حتى سمعت غطيطة، أو خطيطة، ثم خرج إلى الصلاة“

یعنی حضرت ابن عباس فرماتے ہیں کہ میں نے اپنی خالہ نبی کی زوجہ مطہرہ حضرت میمونہ بنت حارث کے گھر میں رات گزاری، نبی ﷺ بھی اس رات وہیں تھے نبی ﷺ عشا کی نماز ادا فرما کے اپنے گھر تشریف لائے چار رکعت نماز ادا کی پھر سو گئے پھر فرمایا کہ بچہ سو گیا یا ایسا ہی کچھ فرمایا پھر کھڑے ہو گئے میں آپ ﷺ کے بائیں کھڑا ہو گیا تو آپ نے مجھے اپنے بائیں جانب کر کے پانچ رکعت نماز ادا فرمائی پھر دو رکعت پڑھی پھر سو گئے یہاں تک کہ میں نے آپ ﷺ کے کھراٹوں کی آواز سنی پھر آپ فجر کی نماز کے لیے تشریف لے گئے

[صحیح بخاری، ۲۲/۱، باب السمر فی العلم]

سنن ابوداؤد میں ہے :

”عن ابن عباس قال بت في بيت خالتي ميمونة بنت الحارث فصلى النبي ﷺ العشاء ثم جاء فصلى أربعاً ثم نام ثم قام يصلى فقامت عن يساره فأدارني فأقامني عن يمينه فصلى خمساً ثم نام حتى سمعت غطيطة أو خطيطة ثم قام فصلى ركعتين ثم خرج فصلى الغداة“

یعنی حضرت عبداللہ ابن عباس سے مروی ہے فرماتے ہیں کہ میں نے اپنی خالہ حضرت میمونہ کے گھر میں رات گزاری نبی کریم ﷺ عشا کی نماز ادا فرما کے

تشریف لائے اور چار رکعت نماز ادا فرمائی پھر سو گئے پھر نماز کے لیے کھڑے ہوئے تو میں آپ ﷺ کے بائیں جانب کھڑا ہو گیا آپ نے گھما کر مجھے دائیں جانب کر لیا پانچ رکعت پڑھی پھر سو گئے یہاں تک کہ میں نے آپ کے کھراٹوں کی آواز سنی پھر آپ نے اٹھ کر دو رکعت نماز ادا فرمائی پھر تشریف لے گئے نماز فجر ادا فرمائی۔

[سنن ابوداؤد، ۱۹۲/۱، باب صلاة الليل]

☆ صحیح بخاری اور سنن ابوداؤد کی مذکورہ بالا احادیث سے واضح ہے کہ نبی ﷺ عشا کے فرض ادا کرنے کے بعد چار رکعت ادا فرماتے یعنی دو سنت مؤکدہ اور دو نفل اور آرام سے اٹھنے کے بعد پانچ رکعت نماز یعنی تین وتر اور دو نفل ادا فرماتے۔

الحاصل:- عشا کے بعد دو رکعت سنت (مؤکدہ) ہیں دو رکعت نفل اور تین وتر اور پھر دو نفل، یعنی عشا کے بعد کل سنن و نوافل سوائے تین رکعت وتر واجب کے کل سنن و نوافل چھ رکعت ہیں۔

## نماز جمعہ سے قبل کی سنت مؤکدہ رکعات

جمعہ کی نماز پہلے سنت مؤکدہ چار رکعات ہیں:

سنن ابن ماجہ میں حضرت عبداللہ ابن عباس سے مروی ہے فرماتے ہیں :

”كان النبي ﷺ يركع قبل الجمعة أربعاً.“

یعنی نبی ﷺ جمعہ سے قبل چار رکعت ادا فرماتے تھے۔

[سنن ابن ماجہ: ص ۷۹، باب ما جاء في الصلاة قبل الجمعة]

☆ درج بالا حدیث سے نبی کریم ﷺ کا جمعہ کی نماز سے قبل چار رکعت نماز (سنت مؤکدہ) ادا کرنا ثابت ہے۔

مجمع الزوائد میں حضرت عبداللہ ابن عباس سے روایت ہے فرماتے ہیں :

”کان رسول اللہ ﷺ یرکع قبل الجمعة أربعاً وبعدها أربعاً“

یعنی نبی کریم ﷺ جمعہ کی نماز سے پہلے چار رکعت نماز پڑھتے تھے

اور جمعہ کے بعد چار رکعت۔ [مجمع الزوائد: ۲/۲۳۰]

☆ اس حدیث میں نبی کریم ﷺ کا جمعہ سے قبل چار رکعت

نماز (سنت مؤکدہ) ادا کرنا ثابت ہے۔

سنن ترمذی میں حضرت عبداللہ بن مسعود رضی اللہ تعالیٰ عنہ سے مروی :

”أنه كان يصلي قبل الجمعة أربعاً“

یعنی وہ جمعہ سے پہلے چار رکعت نماز ادا فرماتے تھے۔

[۱/۱۱۸ باب الصلاة قبل الجمعة وبعدها]

اور معجم الکبیر للطبرانی میں ابواسحاق سے مروی ہے فرماتے ہیں :

”أن ابن مسعود كان يصلي قبل الجمعة أربع ركعات وبعدها

أربع ركعات“

یعنی ابواسحاق سے روایت ہے کہ ابن مسعود جمعہ سے پہلے چار رکعت

نماز پڑھتے تھے اور اس کے بعد چار رکعت۔ [معجم الکبیر للطبرانی]

☆ مندرجہ بالا مؤخر الذکر سنن ترمذی اور معجم الکبیر للطبرانی کی دونوں روایتوں میں

حضرت عبداللہ ابن مسعود کا جمعہ کی نماز سے قبل چار رکعت نماز (سنت

مؤکدہ) ادا کرنے ذکر کیا گیا ہے۔

الحاصل:- مندرجہ بالا احادیث سے جمعہ کی فرض نماز سے قبل چار رکعت نماز (سنت

مؤکدہ) ادا کرنا ثابت ہے۔

## جمعہ کے بعد کی سنت مؤکدہ رکعات

جمعہ کے فرض ادا کرنے کے بعد چار رکعت نماز سنت مؤکدہ ہے :

مسلم شریف میں حضرت ابو ہریرہ سے مروی ہے :

”قال رسول الله ﷺ إذا صلى أحدكم الجمعة فليصل بعدها

أربعاً“

یعنی رسول اللہ ﷺ نے ارشاد فرمایا کہ جب تم میں سے کوئی نماز جمعہ پڑھے

تو اسے چاہیے کہ اس کے بعد چار رکعت نماز ادا کرے۔

[مسلم، ۱/۲۸۸ باب فی استحباب أربع ركعات او الركتين بعد الجمعة]

ترمذی شریف میں حضرت ابو ہریرہ ہی سے مروی ہے فرماتے ہیں :

”عن أبي هريرة قال قال رسول الله ﷺ من كان منكم مصلياً

بعد الجمعة فليصل أربعاً“

یعنی حضرت ابو ہریرہ نے فرمایا کہ رسول اللہ ﷺ نے ارشاد فرمایا کہ تم

میں سے جو شخص جمعہ کے بعد نماز پڑھے اسے چاہیے کہ چار رکعت پڑھے۔

[سنن ترمذی: ۱/۱۱۷، باب الصلاة قبل الجمعة وبعدها]

☆ حضرت ابو ہریرہ سے مروی مذکورہ بالا دونوں روایتوں سے ثابت ہوا کہ جمعہ کی

نماز کے بعد چار رکعت نماز سنت (مؤکدہ) ہے۔

سنن ترمذی میں حضرت عبداللہ ابن مسعود سے مروی ہے :



”أنه كان يصلي قبل الجمعة أربعاً وبعدها أربعاً“

یعنی وہ جمعہ سے پہلے چار رکعت اور جمعہ کے بعد چار رکعت پڑھتے تھے۔

[سنن ترمذی: ۱۸/۱، باب الصلاة قبل الجمعة وبعدها]

مجمع الزوائد میں حضرت علقمہ بن قیس سے مروی ہے :

”أن ابن مسعود صلى يوم الجمعة بعد ما سلم الإمام أربع

رکعات“

یعنی ابن مسعود نے امام کے سلام پھیرنے کے بعد چار رکعت نماز ادا

فرمائی۔ [مجمع الزوائد ۲/۲۳۰]

☆ سنن ترمذی اور مجمع الزوائد کی آخری دونوں حدیثوں سے حضرت عبداللہ ابن

مسعود کا جمعہ کے بعد چار رکعت نماز (سنت مؤکدہ) ادا کرنا ثابت ہے۔

الحاصل :- درج بالا احادیث سے جمعہ کے فرض ادا کرنے کے بعد چار رکعت نماز (سنت

مؤکدہ) ادا کرنا ثابت ہے۔

☆☆☆☆☆

## احادیث میں سنن غیر مؤکدہ رکعات کا بیان

### قبل نماز عصر سنت غیر مؤکدہ رکعات

نماز عصر سے قبل چار رکعت سنت مؤکدہ ہے :

سنن ابوداؤد و ترمذی میں حضرت عبداللہ بن عمر رضی اللہ تعالیٰ عنہما سے مروی ہے :

”عن النبي ﷺ قال رحم الله امرأً صلى قبل العصر أربعاً“

یعنی اللہ تعالیٰ اس پر رحمت نازل فرمائے جو عصر کی نماز سے قبل چار رکعات پڑھے۔

[ابوداؤد، ۱۸۰/۱، باب الصلاة قبل العصر، سنن ترمذی: ۹۸/۱، باب الاربع قبل العصر]

سنن ترمذی میں حضرت علی رضی اللہ تعالیٰ عنہ سے روایت ہے :

”كان النبي يصلي قبل العصر أربع ركعات“

یعنی نبی ﷺ عصر سے پہلے چار رکعات نماز ادا فرماتے تھے۔

[سنن ترمذی: ۹۸/۱، باب فی الاربع قبل العصر]

☆ سنن ابوداؤد اور سنن ترمذی کی مذکورہ بالا احادیث میں نبی کریم ﷺ کے

حوالے سے ثابت ہوا کہ عصر سے پہلے سنت (غیر مؤکدہ) چار رکعات ہے۔

علاوہ ازیں سنن نسائی میں حضرت عاصم بن ضمرہ سے مروی ہے انہوں نے حضرت

علی سے نبی ﷺ کی نمازوں سے متعلق معلوم کیا تو آپ نے فرمایا :

”يصلي قبل العصر أربعاً“ [سنن نسائی]

یعنی نبی ﷺ عصر سے پہلے چار رکعت نماز ادا فرماتے۔

☆ سنن نسائی کی درج بالا حدیث سے ثابت ہے کہ نبی کریم ﷺ عصر سے پہلے چار رکعت نماز (سنت غیر مؤکدہ) ادا فرماتے تھے۔

الحاصل: عصر کی فرض نماز سے قبل سنت غیر مؤکدہ چار رکعت تھے۔

### قبل عشا سنت غیر مؤکدہ رکعتوں کا بیان

عشا سے پہلے کی چار سنتوں کا ذکر کتب احادیث میں نہیں ہے البتہ فقہ حنفی کی کتاب 'الاختیار لتعلیل المختار لابن المودود' میں حضرت عائشہ سے مروی درج ذیل روایت نقل کی گئی ہے جس میں عشا سے قبل چار رکعات سنتوں کا ثبوت موجود ہے:

”أنه عليه الصلاة والسلام كان يصلي قبل العشاء أربعاً“

یعنی نبی کریم ﷺ عشا سے پہلے چار رکعت نماز ادا فرماتے تھے۔ [۷۲/۱]

☆ الحاصل: عشا کے فرض ادا کرنے سے قبل چار رکعت نماز سنت غیر مؤکدہ ہے۔

### جمعہ کے بعد کی سنت غیر مؤکدہ رکعات

جمعہ کی نماز کے بعد سنت غیر مؤکدہ دو رکعات ہیں:

صحیح بخاری میں حضرت عبداللہ ابن عمر سے مروی ہے:

”أن رسول الله ﷺ... وكان لا يصلي بعد الجمعة حتى

ينصرف فيصلي ركعتين“

یعنی رسول اللہ ﷺ جمعہ کے بعد واپس آ کر دو رکعت نماز ادا فرماتے تھے۔

[صحیح بخاری، ۱/۲۸، باب الصلاة بعد الجمعة وقبلها]

صحیح مسلم میں حضرت سالم سے مروی ہے وہ اپنے والد سے روایت کرتے ہیں:

”أن النبي ﷺ كان يصلي بعد الجمعة ركعتين“

یعنی نبی کریم ﷺ جمعہ کے بعد دو رکعت نماز پڑھتے تھے۔

[مسلم، ۱/۲۸۸، باب في استحباب أربع ركعات أو الركعتين بعد الجمعة]

☆ صحیح بخاری و صحیح مسلم کی درج بالا احادیث سے ثابت ہے کہ نبی ﷺ نماز جمعہ (فرض)

ادا کرنے کے بعد دو رکعت نماز (سنت غیر مؤکدہ) ادا فرماتے تھے۔

اور سنن ترمذی میں حضرت علی سے مروی ہے:

”أنه أمر أن يصلي بعد الجمعة ركعتين ثم أربعاً“

یعنی انہوں نے حکم دیا کہ جمعہ کے بعد دو رکعت پڑھو اور اس کے بعد چار رکعت۔

[سنن ترمذی: ۱/۱۸، باب الصلاة قبل الجمعة وبعدها]

☆ اس روایت میں جمعہ کے بعد کی دو رکعت سنت غیر مؤکدہ اور چار رکعت سنت

مؤکدہ کا بیان ہے۔

نیز مجمع الزوائد میں حضرت ابو عبد الرحمن سلمی سے مروی ہے فرماتے ہیں

”كان عبد الله بن مسعود يعلمنا أن نصلّي أربع ركعات بعد

الجمعة حتى سمعنا قول علي صلوا ستا وقال أبو عبد الرحمن

فنحن نصلّي ستاً“

یعنی عبداللہ بن مسعود ہمیں بتاتے تھے کہ ہم جمعہ کے بعد چار رکعت

نماز پڑھیں یہاں تک کہ ہم نے حضرت علی کا فرمان سنا کہ چھ رکعت

پڑھو اور ابو عبد الرحمن نے کہا کہ ہم چھ رکعت پڑھتے تھے۔ [مجمع الزوائد ۲/۲۳۰]

اسی میں حضرت قتادہ سے مروی:

”أن ابن مسعود كان يصلي بعد الجمعة ست ركعات“

یعنی حضرت عبداللہ بن مسعود جمعہ کے بعد چھ رکعت ادا فرماتے تھے۔

[مجمع الزوائد ۲/۲۳۰]

☆ مجمع الزوائد کی ان دونوں روایتوں میں بھی چار سنت مؤکدہ اور دو سنت غیر مؤکدہ رکعات کا بیان ہے۔

الحاصل: مذکورہ بالا احادیث سیثابت ہوا کہ جمعہ کے فرض ادا کرنے کے بعد چھ رکعت نماز ہے جس میں چار رکعت سنت مؤکدہ اور دو رکعت نماز سنت غیر مؤکدہ ہے۔

☆☆☆☆☆

## پنجگانہ نمازوں کی نفل رکعات کا بیان

### بعدِ ظہر نفل رکعتوں کا بیان

ظہر کی سنت بعدیہ کے بعد دو رکعت نماز نفل ہے۔ :

سنن نسائی میں حضرت عنبسہ بن ابوسفیان سے مروی فرماتے ہیں :

”أخبرتنی أختی أم حبیبة زوج النبی ﷺ أن حبیبا أبا

القاسم ﷺ أخبرها قال ما من عبد مؤمن یصلی أربع رکعات

بعد الظهر فتمس وجهه النار أبدا إن شاء الله عز وجل“

یعنی مجھے میری بہن حضرت ام حبیبہ نے بتایا کہ ان کے حبیب ابوالقاسم ﷺ

نے انہیں بتایا کہ کوئی مومن بندہ ایسا نہیں جو ظہر کے بعد چار رکعت نماز ادا کرے

اسے جہنم کی آگ چھوے۔ ان شاء اللہ۔

[۱ / ۲۰۱ باب الاختلاف علی اسماعیل]

☆ الحاصل: اس حدیث پاک سے نماز ظہر ادا کرنے کے بعد چار رکعت نماز ادا کرنا ثابت ہے یعنی دو رکعت سنت مؤکدہ اور دو نفل۔

## عشاء کی سنت مؤکدہ کے بعد کی نفل

### رکعتوں کا بیان

عشاء کی سنت بعدیہ کے بعد نفل نماز دو رکعت ہے:

سنن ابوداؤد میں حضرت زرارہ بن اوئی سے مروی انہوں نے حضرت عائشہ سے نبی

کریم ﷺ کی رات کی نمازوں سے متعلق استفسار کیا تو حضرت عائشہ نے فرمایا :

”کان یصلی صلاة العشاء فی جماعة ثم یرجع الی أهله

فی رکع أربع رکعات“

یعنی نبی ﷺ نماز عشاء جماعت سے ادا فرمانے کے بعد اپنے گھروالوں میں تشریف لے آتے تھے اور چار رکعت نماز ادا فرماتے تھے۔ [سنن

ابوداؤد، ۱۹۰/۱، باب صلاة اللیل]

☆ اس حدیث پاک میں فرض نماز کے بعد دو رکعت سنت مؤکدہ اور دو نفل کا مجمل

ذکر کیا گیا ہے۔

سنن دارقطنی میں حضرت کعب سے روایت ہے فرماتے ہیں :

”من صلی أربع رکعات بعد العشاء فقرأ فیهن وأحسن رکوعهن

وسجودهن کان أجره كأجر من صلاهن فی لیلة القدر“

یعنی جو شخص عشاء کی نماز کے بعد چار رکعت نماز بہتر رکوع و سجود کے ساتھ

ادا کرے تو اس کا ثواب شب قدر میں ادا کی گئی نمازوں کے ثواب کے مثل

ہوگا۔ [۲/۲۶۱، باب تخفیف الصلاة]

☆ اس حدیث پاک میں بھی دو رکعت سنت مؤکدہ اور دو نفل کا اجمالی ذکر کیا

گیا ہے۔

مجم الکبیر للطبرانی میں حضرت عبداللہ ابن عمر سے مروی فرماتے ہیں

”قال رسول الله ﷺ من صلی العشاء فی جماعة و صلی أربع

رکعات قبل أن یرجع من المسجد ، کان کعدل لیلة القدر“

یعنی رسول اللہ ﷺ نے فرمایا کہ جس نے عشاء کی نماز جماعت سے پڑھی

اور مسجد سے نکلنے سے قبل چار رکعات مزید پڑھیں تو وہ شب قدر کے برابر

ہو جائیں گی۔ [۳۵۱/۱۱]

☆ یہ حدیث پاک بھی دو رکعت سنت مؤکدہ اور دو نفل نماز کی طرف اشارہ

کر رہی ہے۔

الحاصل: احادیث بالا سے ثابت ہوا کہ نبی کریم ﷺ عشاء کے فرض ادا کرنے کے

بعد وتر سے پہلے چار رکعت ادا فرماتے تھے یعنی دو رکعت سنت مؤکدہ اور دو رکعت نفل۔

### وتر کے بعد نفل رکعتوں کا بیان

وتر نماز کے بعد نبی کریم ﷺ سے دو رکعت نماز نفل ثابت ہے۔ ملاحظہ ہو :

سنن ابوداؤد میں حضرت عائشہ رضی اللہ تعالیٰ عنہا سے روایت :

”أن رسول الله... رکع رکعتین وهو جالس بعد الوتر“

یعنی رسول اللہ ﷺ وتر کے بعد دو رکعت نماز بیٹھ کر ادا فرماتے تھے۔

[سنن ابوداؤد، ۱۹۱/۱، باب فی صلاة اللیل]

☆ اس حدیث پاک میں صاف صراحت ہے کہ نبی کریم ﷺ وتر کے بعد دو نفل

ادا فرماتے تھے۔

سنن ترمذی میں حضرت ام سلمہ رضی اللہ تعالیٰ عنہا سے مروی ہے فرماتے ہیں :

”أن النبی ﷺ کان یصلی بعد الوتر رکعتین“

یعنی نبی کریم ﷺ وتر کے بعد دو رکعات ادا فرماتے تھے۔

[سنن ترمذی: ۱۰۸/۱، باب ماجاء لا وتران فی لیلة]

☆ اس حدیث میں بھی وتر کے بعد دو رکعت نماز نفل کا ذکر ہے۔

سنن نسائی میں حضرت یحییٰ بن کثیر سے مروی انہوں نے فرمایا :

”أخبرني أبو سلمة بن عبد الرحمن أنه سأل عائشة عن صلاة

رسول الله ﷺ من الليل فقالت كان يصلي ثلاث عشرة ركعة

تسع ركعات قائما يوتر فيها ور كعتين جالسا“

یعنی مجھے ابوسلمہ نے بتایا کہ انہوں نے حضرت عائشہ سے نبی ﷺ رات کی نماز سے متعلق معلوم کیا تو حضرت عائشہ نے فرمایا: نبی ﷺ تیرہ رکعت ادا فرماتے نورکعات کھڑے ہو کر اسی میں وتر بھی ہوتے اور پھر دو رکعات بیٹھ کر پڑھتے۔

[۱۹۶/۱، باب إباحة الصلاة بين الوتر وبين ركعتي الفجر]

سنن ابن ماجہ میں حضرت ام سلمہ رضی اللہ تعالیٰ عنہا سے مروی :

”أن النبي ﷺ كان يصلي بعد الوتر ركعتين خفيفتين وهو جالس“

یعنی نبی کریم ﷺ وتر پڑھنے کے بعد ہلکی سی دو رکعت بیٹھ کر ادا فرماتے

تھے۔ [ص ۸۳، باب ما جاء في الركعتين بعد الوتر جالسا]

☆ سنن نسائی اور سنن ابن ماجہ کی مذکورہ احادیث سے بھی ثابت ہے کہ نبی کریم ﷺ وتر کے بعد دو رکعت نفل ادا فرماتے تھے۔

الحاصل :- نماز وتر کے نبی کریم ﷺ دو رکعت نماز نفل ادا فرماتے تھے۔



## مختلف سنن و نوافل نمازوں کی

### رکعتوں کا بیان احادیث کی روشنی میں

### نماز تراویح کی رکعتوں کا بیان

یوں تو بہت سی روایتوں سے نماز تراویح کی بیس رکعات ثابت ہیں ہم یہاں چند روایتوں کو نقل کرتے ہیں۔ ملاحظہ ہو

سنن کبریٰ بیہقی میں سائب بن یزید سے مروی ہے وہ فرماتے ہیں :

”كانوا يقومون على عهد عمر بن الخطاب رضي الله عنه في

شهر رمضان بعشرين ركعة“

یعنی حضرت عمر رضی اللہ تعالیٰ عنہ کے دور مبارک میں رمضان کے مہینے

میں لوگ بیس رکعت ادا کرتے تھے۔ [۴۹۶/۲: باب ما روى في عدد ركعات

القيام في شهر رمضان]

اور یزید بن رومان فرماتے ہیں :

”كان الناس يقومون في زمان عمر بن الخطاب رضي الله عنه

في رمضان بثلاث وعشرين ركعة“

یعنی حضرت عمر رضی اللہ تعالیٰ عنہ کے دور مبارک میں رمضان کے مہینے

میں لوگ تیس رکعت ادا کرتے تھے۔ [ایضاً]

ابوالخضیب فرماتے ہیں :

”کان يؤمنا سوید بن غفلة فی رمضان فیصلی خمس  
ترویحات عشرین رکعة“  
یعنی سوید بن غفلة رمضان میں ہماری امامت فرماتے تھے تو پانچ ترویحات  
سے بیس رکعت پڑھاتے تھے۔

شیر بن شکل سے جو اصحاب حضرت علی سے ہیں مروی ہے :

”أنه کان يؤمهم فی شهر رمضان بعشرین رکعة ویوتر بثلاث“  
یعنی وہ رمضان کے مہینے میں لوگوں کی بیس رکعت میں امامت فرماتے تھے  
اور تین وتر پڑھاتے تھے۔ [ایضاً]  
☆ سنن کبریٰ بیہقی کی مندرجہ بالا روایات سے نماز تراویح بیس رکعات ثابت ہے۔

مصنف ابن ابی شیبہ میں حضرت ابوالحسناء سے مروی ہے فرماتے ہیں :

”أن علیا أمر رجلا یصلی بهم فی رمضان عشرین رکعة.“  
یعنی حضرت علی نے ایک شخص کو رمضان میں لوگوں کو بیس رکعت نماز پڑھانے  
کا حکم دیا۔ [مصنف ابن ابی شیبہ ۲/۳۹۲، ۳۹۳: باب کم یصلی فی  
رمضان من رکعة]

اسی میں حضرت انس بن مالک سے مروی وہ یحییٰ بن سعید سے روایت کرتے ہیں

”أن عمر بن الخطاب أمر رجلا یصلی بهم عشرین رکعة“  
یعنی حضرت عمر نے ایک شخص کو لوگوں کو بیس رکعات پڑھانے کا حکم  
دیا۔ [ایضاً]

نیز حضرت نافع ابن عمر سے مروی ہے :

”کان ابن ابی ملیکة یصلی بنا فی رمضان عشرین رکعة“

یعنی ابن ابی ملیکہ ہم کو رمضان میں بیس رکعت پڑھاتے تھے۔ [ایضاً]  
اور عبدالعزیز بن رفیع فرماتے ہیں :

”کان أبی بن کعب یصلی بالناس فی رمضان بالمدينة  
عشرین رکعة ویوتر بثلاث“

یعنی ابی بن کعب رمضان میں لوگوں کو مدینہ میں بیس رکعت اور تین  
وتر پڑھاتے تھے۔ [ایضاً]

☆ مصنف ابن ابی شیبہ کی مذکورہ روایات سے نماز تراویح بیس رکعات ثابت ہے۔  
الحاصل:- مندرجہ بالا احادیث کی روشنی میں یہ بات ثابت ہوگئی کہ نماز تراویح کی  
رکعات کی تعداد بیس رکعات ہے۔

### نماز اشراق کی رکعتوں کا بیان

اشراق کی نماز دو رکعت سے چار رکعت تک ہے :

سنن ترمذی میں حضرت انس سے مروی فرماتے ہیں کہ رسول اللہ ﷺ نے فرمایا :

”من صلی الفجر فی جماعة ثم قعد یذكر الله حتی تطلع  
الشمس ثم صلی رکعتین کانت له کأجر حجة وعمره“

یعنی جو شخص فجر کی نماز جماعت سے پڑھ کر سورج طلوع ہونے تک بیٹھ کر اللہ  
کا ذکر کرے پھر دو رکعت نماز پڑھے تو اس کے لیے ایک حج اور ایک عمرہ  
کا ثواب ہے۔ [۱۳۰/۱: باب ذکر ما یستحب من الجلوس فی المسجد بعد

صلاة الصبح]

☆ مذکور ہند یث پاک سے اشراق کی نماز دو رکعت ثابت ہے۔

معجم الاوسط میں حضرت عائشہ سے روایت ہے فرماتی ہیں :

”قال رسول الله ﷺ من صلى الغداة وقعد في مصلاه حتى

تطلع الشمس ثم صلى أربع ركعات غفر الله له ذنوبه“

یعنی رسول اللہ ﷺ نے فرمایا: جس شخص نے نماز فجر ادا کی اور اپنی نماز پڑھنے کی جگہ پر طلوع شمس تک بیٹھا رہا پھر طلوع شمس کے بعد چار رکعت نماز پڑھی تو اللہ تعالیٰ اس کے گناہوں کو بخش دے گا۔ [المعجم

الاوسط للطبرانی، ۱۰۶/۲]

☆ اس روایت سے چار رکعت نماز اشراق ثابت ہے۔

شعب الایمان البیہقی میں حضرت حسن بن علی سے مروی فرماتے ہیں :

”سمعت رسول الله ﷺ يقول من صلى الغداة ثم ذكر الله

عز وجل حتى تطلع الشمس، ثم صلى ركعتين أو أربع ركعات

لم تمس جلده النار“

یعنی میں نے رسول اللہ ﷺ کو فرماتے ہوئے سنا کہ جس شخص نے فجر کی

نماز پڑھی پھر سورج نکلنے تک اللہ کا ذکر کیا پھر دو رکعت یا چار رکعت نماز پڑھی

تو اسے جہنم کی آگ نہ چھوئے گی۔ [شعب الایمان للبیہقی، ۵/۳۳۰]

☆ اس روایت میں دو سے چار رکعت تک نماز اشراق کا بیان ہے

الحاصل:- مذکورہ بالا احادیث سے اشراق کی نماز دو رکعت سے چار رکعت تک

ثابت ہے۔

## نماز چاشت کی رکعتوں کا بیان

نماز چاشت دو رکعت سے بارہ رکعت تک ہے۔ جیسا کہ

بخاری شریف میں حضرت ابو ہریرہ رضی اللہ عنہ سے مروی فرماتے ہیں :

”أوصاني النبي ﷺ بركعتي الضحى“

یعنی مجھے نبی ﷺ نے چاشت کی دو رکعتوں کی وصیت فرمائی۔ [صحیح

بخاری، ۱۵۶/۱، باب ماجاء في التطوع مثنى مثنى]

صحیح مسلم میں حضرت ابو ذر رضی اللہ عنہ سے روایت ہے :

”عن النبي ﷺ أنه قال يصبح على كل سلامى من أحدكم

صدقة فكل تسبيحة صدقة وكل تحميدة صدقة وكل تهليل صدقة

صدقة وكل تكبيرة صدقة وأمر بالمعروف صدقة ونهى عن

المنكر صدقة ويجزئ من ذلك ركعتان يركعهما من الضحى“

یعنی نبی ﷺ نے فرمایا: تم میں جو کوئی آدمی صبح کرتا ہے تو اس کے ہر جوڑ پر

صدقہ ہے تو ہر تسبیح (سُبْحَانَ اللَّهِ کہنا) صدقہ ہے، ہر تحمید (الْحَمْدُ لِلَّهِ کہنا)

صدقہ ہے اور ہر تہلیل (لَا إِلَهَ إِلَّا اللَّهُ کہنا) اور ہر تکبیر (اللَّهُ أَكْبَرُ کہنا) اچھائی

کا حکم دینا اور برائی روکنا صدقہ ہے اور سب صدقات کا متبادل چاشت کی نماز

کی دو رکعتوں کا پڑھ لینا ہے۔ [مسلم، ۲۵۰/۱، باب استحباب صلاة الضحى]

سنن نسائی میں حضرت ابو ہریرہ سے مروی :

”أمرني رسول الله ﷺ بركعتي الضحى“

یعنی مجھے رسول اللہ ﷺ نے چاشت کی دو رکعتوں کا حکم فرمایا۔ [سنن

نسائی، ۲۵۲/۱، باب صوم النبي ﷺ]

سنن ترمذی اور ابن ماجہ میں حضرت ابو ہریرہ رضی اللہ عنہ، سے روایت ہے فرماتے ہیں:

”قال رسول اللہ ﷺ من حافظ علی شفعة الضحی غفر له

ذنوبه وإن كانت مثل زبد البحر“

یعنی رسول اللہ ﷺ نے فرمایا: جو شخص چاشت کی دو رکعتوں کی حفاظت کرے

(یعنی ان کو ادا کرے) اس کے گناہ بخش دیے جائیں گے اگرچہ وہ سمندر کے

جھاگ کے برابر ہوں۔ [سنن ترمذی: ۱۰۸/۱، باب ماجاء فی صلاة

الضحی، سنن ابن ماجہ: ص ۹۸، باب ماجاء فی صلاة الضحی]

☆ صحیح بخاری، صحیح مسلم، سنن نسائی، سنن ترمذی اور سنن ابن ماجہ کی مندرجہ

بالا روایات سے چاشت کی نماز دو رکعت ثابت ہے۔

صحیح مسلم میں حضرت معاذہ سے مروی انہوں نے حضرت عائشہ سے معلوم کیا:

”کم کان رسول اللہ ﷺ یصلی صلاة الضحی قالت أربع

رکعات ویزید ما شاء“ [ایضاً ص ۲۴۹]

یعنی نبی کریم ﷺ نماز چاشت کتنی رکعت ادا فرماتے تھے تو آپ نے فرمایا کہ

چار رکعت اور زیادہ جو چاہتے پڑھتے۔ [مسلم]

☆ صحیح مسلم کی اس حدیث پاک میں نماز چاشت چار رکعت بلکہ اس اس بھی زیادہ

پڑھنے کا بیان ہے۔

صحیح بخاری میں حضرت عبدالرحمن بن ابی لیلیٰ سے روایت ہے فرماتے ہیں:

”ما أنبأ أحد أنه رأى النبی ﷺ صلى الضحی غیر أم هاني

ذکرت أن النبی ﷺ يوم فتح مكة اغتسل فی بیتها فصلی ثمان

رکعات فما رأيتہ صلى صلاة أخف منها غیر أنه يتم الركوع

والسجود“

یعنی ہم سے حضرت ام ہانی کے سوا کسی نے بیان نہیں کیا، کہ ہم نے نبی ﷺ کو

چاشت کی نماز پڑھتے ہوئے دیکھا، انہوں نے بیان کیا کہ نبی ﷺ ان کے گھر

میں فتح مکہ کے دن غسل کیا اور آٹھ رکعت نماز ادا فرمائیں اور میں نے کوئی نماز

اس سے ہلکی نہیں دیکھی ہے بجز اس کے کہ وہ رکوع اور سجود پورا کرتے تھے۔

[۱۴۹/۱، باب من تطوع فی السفر فی غیر دبر الصلوات وقبلها]

صحیح مسلم میں حضرت ام ہانی رضی اللہ تعالیٰ عنہا سے مروی:

”أنه لما كان عام الفتح أتت رسول اللہ ﷺ وهو بأعلى مكة

قام رسول اللہ ﷺ إلى غسله فسترت عليه فاطمة ثم أخذ ثوبه

فالتحف به ثم صلى ثمان ركعات سبحة الضحی“

یعنی وہ فتح مکہ کے سال رسول اللہ ﷺ کے پاس اس وقت حاضر ہوئیں جب

آپ ﷺ مکہ کے بلند حصہ پر تھے رسول اللہ ﷺ غسل فرمانے کے لیے کھڑے

ہوئے تو حضرت فاطمہ نے آپ پر پردہ کر دیا پھر آپ ﷺ نے غسل کے بعد اپنے

اوپر ایک کپڑا پہنا پھر چاشت کی آٹھ رکعات نماز ادا فرمائیں۔

[مسلم، ۱۵۳/۱، باب تستر المغتسل بثوب ونحوه]

☆ بخاری اور مسلم کی درج بالا احادیث میں آٹھ رکعت نماز چاشت کا بیان ہے۔

سنن ترمذی میں حضرت انس بن مالک سے مروی انہوں نے فرمایا:

”قال رسول اللہ ﷺ من صلى الضحی ثنتی عشرة ركعة بنی

اللہ قصراً فی الجنة من ذهب“

یعنی رسول اللہ ﷺ نے فرمایا کہ جو شخص چاشت کی بارہ رکعات نماز پڑھے

اللہ تعالیٰ اس کے لیے جنت میں سونے کا محل بنائے گا۔ [سنن ترمذی: ۱/

۱۰۸، باب ماجاء فی صلاة الضحی]



☆ سنن ترمذی کی اس حدیث پاک میں نبی کریم ﷺ نے بارہ رکعات نماز چاشت پڑھنے کا حکم عطا فرمایا ہے۔

الحاصل: مذکورہ بالا احادیث کی روشنی میں یہ ثابت ہوا کہ نماز چاشت کم از کم دو رکعت اور زیادہ سے زیادہ بارہ رکعت ہے۔

## نماز اوابین کی رکعات

مغرب کی نماز کے بعد اوابین کی نماز چھ رکعت ہے:

سنن ترمذی میں حضرت ابو ہریرہ سے روایت ہے انہوں نے فرمایا :

”قال رسول الله ﷺ من صلى بعد المغرب ست ركعات لم

يتكلم فيما بينهن بسوء عدلن له بعبادة ثنتي عشرة سنة“

یعنی رسول اللہ ﷺ نے ارشاد فرمایا: جو شخص مغرب کے بعد چھ

رکعت (نوافل) پڑھے اور اس دوران کوئی بری بات نہ کہے تو یہ اس کے لیے

بارہ سال کی عبادت کے برابر ہے۔ [سنن ترمذی: ۹۸/۱، باب ماجاء

فضل التطوع ست ركعات بعد المغرب]

سنن ابن ماجہ میں حضرت ابو ہریرہ سے مروی فرماتے ہیں :

”أن النبي ﷺ قال من صلى بعد المغرب ست ركعات لم

يتكلم بينهن بسوء ، عدلن له بعبادة ثنتي عشرة سنة“

یعنی رسول اللہ ﷺ نے ارشاد فرمایا: جو شخص مغرب کے بعد چھ رکعت

(نوافل) پڑھے اور اس دوران کوئی بری بات نہ کہے تو یہ اس کے لیے بارہ سال

کی عبادت کے برابر ہے۔ [سنن ابن ماجہ: ص ۸۱، باب ماجاء فی

الست الركعات بعد المغرب]

☆ الحاصل: سنن ترمذی اور سنن ابن ماجہ کی درج بالا روایتوں سے ثابت ہوا کہ اوابین کی نماز چھ رکعت ہے۔

## نماز تہجد کی رکعتوں کا بیان

تہجد کی نماز دو رکعتیں بارہ رکعت تک ہے:

سنن ابن ماجہ میں حضرت ابو سعید اور حضرت ابو ہریرہ رضی اللہ تعالیٰ عنہما سے مروی فرماتے ہیں کہ نبی کریم ﷺ نے فرمایا:

”إذا استيقظ الرجل من الليل وأيقظ امرأته فصليا

ركعتين كتبنا من الذاکرين الله كثيرا والذاکرات“

جب کوئی مرد رات میں بیدار ہو تو اپنی بیوی کو جگائے اور پھر دونوں دو رکعت

نماز ادا کریں تو دونوں اللہ کا کثرت سے ذکر کرنے والوں میں لکھے جائیں گے۔

[ص ۹۴، باب فیمن أيقظ أهله من الليل]

☆ درج بالا حدیث مبارک میں دو رکعت نماز تہجد کا بیان ہے۔

نیز حضرت عائشہ سے نبی ﷺ کی رمضان کی راتوں میں پڑھی جانے والی نمازوں سے متعلق معلوم کیا گیا تو آپ نے فرمایا :

”ما كان رسول الله ﷺ يزيد في رمضان ، ولا في غيره على

إحدى عشرة- ركعة يصلي أربعا فلا تسئل عن حسنهن وطولهن

ثم يصلي أربعا فلا تسئل عن حسنهن وطولهن ثم يصلي ثلاثا“

یعنی رسول اللہ ﷺ رمضان ہو یا غیر رمضان گیارہ رکعات سے زیادہ

نہیں پڑھتے تھے چار رکعت پڑھتے ان کی عمدگی اور طوالت سے متعلق تو پوچھو ہی

مت پھر چار رکعت پڑھتے ان کی عمدگی اور طوالت کیا کہنے! اس کے بعد تین

رکعت ادا فرماتے۔ [بخاری، باب قیام النبی باللیل، مسلم، ۱/ ۲۵۴،  
باب صلاة اللیل و عدد رکعات النبی ﷺ]

☆ اس حدیث پاک سے آٹھ رکعت نماز تہجد کا ثبوت ملتا ہے۔

صحیح بخاری اور صحیح مسلم اور سنن ابوداؤد میں حضرت کریم سے مروی فرماتے ہیں :

”أن ابن عباس أخبره أنه بات عند ميمونة وهي حالته  
فاضطجعت في عرض وسادة واضطجع رسول الله ﷺ وأهله  
في طولها فنام حتى انتصف الليل ، أو قريباً منه فاستيقظ يمسح  
النوم عن وجهه ثم قرأ عشر آيات من آل عمران ثم قام رسول  
الله ﷺ إلى شن معلقة فتوضأ فأحسن الوضوء ثم قام يصلي  
فصنعت مثله فقامت إلى جنبه فوضع يده اليمنى على رأسى  
وأخذ بأذنى يفتلها ثم صلى ركعتين ثم ركعتين ثم  
ركعتين ثم ركعتين ثم ركعتين ثم أوتر ثم اضطجع حتى جاءه  
المؤذن فقام فصلى ركعتين ثم خرج فصلى الصبح“

یعنی حضرت ابن عباس رضی اللہ تعالیٰ عنہ نے ان سے بیان کیا کہ ایک مرتبہ  
میں نے اپنی خالہ حضرت ميمونة رضی اللہ عنہا کے گھر میں رات گزاری  
میں بستر کے عرض میں اور رسول اللہ ﷺ اور آپ ﷺ کی زوجہ بستر کے طول  
میں لیٹے آپ سو گئے یہاں تک کہ آدھی رات یا اس کے لگ بھگ گزر گئی۔ آپ  
اپنا چہرہ مبارکہ ملتے ہوئے بیدار ہوئے پھر سورہ آل عمران کی دس آیات تلاوت  
فرمائیں پھر آپ لٹکی ہوئی مشک کے پاس تشریف لے گئے اور اچھی طرح  
وضو فرمایا پھر نماز پڑھنے کے لیے کھڑے ہوئے میں نے بھی آپ کی طرح کیا اور  
آپ کے پہلو میں کھڑا ہو گیا تو آپ ﷺ نے میرے سر پر ہاتھ رکھا اور میرے

کان ملنے لگے۔ پھر آپ نے دو رکعت نماز پڑھی، پھر دو رکعت، پھر دو رکعت،  
پھر دو رکعت، پھر دو رکعت، پھر دو رکعت، پھر دو رکعت، پھر مؤذن کے آنے تک  
لیٹ گئے پھر کھڑے ہو کر دو رکعت ادا فرمائیں پھر نکل کر صبح کی  
نماز ادا فرمائی۔ [بخاری شریف ۱/ ۱۳۵، باب فی الوتر، مسلم، ۱/ ۲۶۰، باب  
صلاة النبی ﷺ ودعائه باللیل، ابوداؤد، ۱/ ۱۹۴، باب فی صلاة اللیل]

☆ بخاری، مسلم اور سنن ابوداؤد کی مذکورہ بالا حدیث مبارک بارہ رکعت نماز تہجد کا ثبوت  
پیش کر رہی ہے۔

الحاصل:- مذکورہ بالا احادیث کریمہ کی روشنی میں نبی کریم ﷺ سے تہجد کی نماز دو سے  
بارہ رکعات تک ثابت ہے۔

نوٹ:- اکثر کتب میں نبی کریم ﷺ کے حوالے سے تہجد کی نماز زیادہ سے زیادہ آٹھ  
رکعات تک بیان کی جاتی ہے البتہ موخر الذکر بخاری شریف کی حدیث پاک میں نبی  
کریم ﷺ سے سونے کے بعد بارہ رکعت نماز پڑھنے کا ثبوت موجود ہے جس سے صاف پتہ  
چلتا ہے کہ نبی کریم ﷺ نے تہجد کی نماز بارہ رکعت بھی ادا فرمائی ہے۔ ہذا ماعندی والعلم  
عند اللہ عز وجل ورسولہ ﷺ

## نماز تحیۃ الوضوء کی رکعتوں کا بیان

وضو کرنے کے بعد دو رکعت نماز ادا کرنا سنت ہے :

حضرت عثمان رضی اللہ تعالیٰ عنہ کے آزاد کردہ غلام حضرت حمران سے مروی ہے کہ حضرت  
عثمان غنی رضی اللہ تعالیٰ عنہ نے وضو فرمانے کے بعد فرمایا :

”قال رسول الله ﷺ من توضأ نحو وضوئی هذا ثم صلى

ركعتين لا يحدث فيهما نفسه غفر له ما تقدم من ذنبه“

یعنی رسول اللہ ﷺ نے ارشاد فرمایا کہ جو شخص میرے وضو کی طرح وضو کر کے دو رکعت نماز ادا کرے اور دل میں کوئی دنیوی خیال نہ لائے تو اس کے سابقہ گناہ بخش دیے جائیں گے۔ [بخاری، ۲۸/۱، باب الوضوء ثلاثا ثلاثا..... مسلم، ۱۲۰/۱، باب صفة الوضوء و کماله، ابوداؤد..... نسائی، ۱۲/۱، باب المضمضة والاستنشاق]

☆ الحاصل :- درج بالا حدیث مبارک سے ثابت ہوا کہ وضو کرنے کے بعد دو رکعت نماز ادا کرنی چاہئے۔

### نماز تحیۃ المسجد کی رکعات

مسجد میں داخل ہونے کے بعد بیٹھنے سے پہلے دو رکعت نماز ادا کرنا چاہئے :

بخاری شریف میں حضرت عمرو بن سلیم زرقی رضی اللہ تعالیٰ عنہ سے مروی انہوں نے قتادہ بن ربیع رضی اللہ تعالیٰ عنہ سے سنا انہوں نے کہا :

”قال النبی ﷺ إذا دخل أحدكم المسجد فلا يجلس حتى يصلي ركعتين“

یعنی نبی کریم ﷺ نے فرمایا: تم میں سے جب کوئی مسجد میں داخل ہو دو رکعت

پڑھے بغیر نہ بیٹھے۔ [۱۵۶/۱، باب ماجاء فی التطوع مثنی مثنی]

صحیح مسلم، سنن ترمذی اور نسائی میں ابوقتادہ سلمی سے مروی ہے :

”أن رسول الله ﷺ قال إذا دخل أحدكم المسجد فليركع

ركعتين قبل أن يجلس“

یعنی رسول اللہ ﷺ نے فرمایا: تم میں سے جب کوئی مسجد میں داخل ہو تو بیٹھنے سے پہلے

دو رکعت نماز ادا کرے۔ [مسلم، ۲۳۸/۱، باب استحباب تحیۃ المسجد، ترمذی: ۷۱/۱، باب

إذا دخل أحدكم المسجد: سنن نسائی، ۸۵/۱، باب الأمر بالصلاة قبل الجلوس فيه]

☆ الحاصل: احادیث بالا سے ثابت ہوا کہ تحیۃ المسجد کی نماز دو رکعت ہے۔

### صلاة التسبیح کی رکعات

صلاة التسبیح چار رکعت ہے :

سنن ابوداؤد اور سنن ابن ماجہ میں حضرت عبداللہ ابن عباس رضی اللہ عنہما سے روایت ہے

”أن رسول الله ﷺ قال للعباس بن عبد المطلب يا عباس يا

عماه ألا أعطيك ألا أمنحك ألا أحبوك ألا أفعل بك عشر

خصال إذا أنت فعلت ذلك غفر الله لك ذنبك أوله وآخره

قديمه وحديثه خطاه وعمده صغيره وكبيره سره وعلايته عشر

خصال أن تصلي أربع ركعات تقرأ في كل ركعة فاتحة الكتاب

وسورة فإذا فرغت من القراءة في أول ركعة وأنت قائم قلت

سبحان الله والحمد لله ولا إله إلا الله والله أكبر خمس عشرة

مرة ثم تركع فتقولها وأنت راكع عشرا ثم ترفع رأسك من

الركوع فتقولها عشرا ثم تهوى ساجدا فتقولها وأنت ساجد

عشرا ثم ترفع رأسك من السجود فتقولها عشرا ثم تسجد

فتقولها عشرا ثم ترفع رأسك فتقولها عشرا فذلك خمس

وسبعون في كل ركعة تفعل ذلك في أربع ركعات إن استطعت

أن تصلّيها في كل يوم مرة فافعل فإن لم تفعل ففي كل جمعة

مرة فإن لم تفعل ففي كل شهر مرة فإن لم تفعل ففي كل سنة

مرة فإن لم تفعل ففي عمرك مرة“

یعنی رسول اللہ ﷺ نے حضرت عباس بن عبدالمطلب سے فرمایا: اے چچا

جان کیا میں آپ کو عطا نہ کروں، کیا میں آپ کو فائدہ نہ پہنچاؤں۔ کیا میں آپ کو ایسی دس باتیں نہ سکھاؤں کہ اگر آپ ان پر عمل کریں تو اللہ تعالیٰ آپ کے اگلے اور پچھلے، پرانے اور نئے، سہو اور قصداً کیے گئے، چھوٹے اور بڑے، چھپے اور کھلے سب گناہ بخش دے؟ اور وہ دس باتیں یہ ہیں کہ آپ چار رکعت نماز پڑھیں ہر رکعت میں سورہ فاتحہ اور کوئی ایک سورت پڑھیں اور پہلی رکعت میں قراءت سے فارغ ہونے کے بعد حالت قیام میں پندرہ مرتبہ ﴿سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ﴾ کہیں پھر دس مرتبہ یہی کلمات رکوع میں کہیں، پھر سجدہ میں دس مرتبہ پھر سجدہ سے اٹھ کر دس مرتبہ پھر دوسرے سجدہ میں جا کر دس مرتبہ پھر دوسرے سجدہ سے اٹھ کر دس مرتبہ، تو یہ ہر رکعت میں پچتر مرتبہ ہیں۔ طرح چاروں رکعتوں میں اسی طرح کریں۔ اگر ہو سکے تو یہ صلوٰۃ التسخیر روزانہ ایک مرتبہ پڑھ لیا کریں۔ اگر یہ ممکن نہ ہو تو ہر جمعہ کو۔ اگر یہ بھی نہ ہو سکے تو ہر مہینے۔ اگر یہ بھی نہ ہو تو ہر سال میں ایک مرتبہ اور اگر اتنا بھی نہ ہو سکے تو کم سے کم زندگی میں ایک مرتبہ ضرور پڑھ لیں۔

[سنن ابوداؤد، ۱/۸۳، ۱۸۴، باب صلاة التسخير، سنن ابن ماجہ: ص ۹۹، باب

ما جاء في صلاة التسخير]

سنن ترمذی میں حضرت ابو وہب سے مروی ہے فرماتے ہیں :

”سألت عبد الله بن المبارك عن الصلاة التي يسبح فيها؟ قال يكبر ثم يقول سبحانك اللهم وبحمدك وتبارك اسمك وتعالى جدك ولا إله إلا غيرك ثم يقول خمس عشرة مرة سبحان الله والحمد لله ولا إله إلا الله والله أكبر ثم يتعوذ ويقول ﴿بسم الله الرحمن الرحيم﴾ و فاتحة الكتاب

وسورة ثم يقول عشر مرات سبحان الله والحمد لله ولا إله إلا الله والله أكبر ثم يركع فيقولها عشرا ثم يرفع رأسه فيقولها عشرا ثم يسجد فيقولها عشرا ثم يرفع رأسه ويقولها عشرا ثم يسجد الثانية فيقولها عشرا يصلّي أربع ركعات على هذا فذلك خمس وسبعون تسبيحة في كل ركعة يبدأ في كل ركعة بخمس عشر تسبيحة ثم يقرأ ثم يسبح عشرا فإن صلى ليلا فأحب إلى أن يسلم في كل ركعتين وإن صلى نهارا فإن شاء سلم وإن شاء لم يسلم قال أبو وهب وأخبرني عبد العزيز بن أبي رزمة عن عبد الله أنه قال يبدأ في الركوع بسبحان ربّي العظيم وفي السجود بسبحان ربّي الأعلى ثلاثا ثم يسبح التسبيحات“

یعنی میں نے عبد اللہ بن مبارک سے تسبیح والی نماز کے متعلق معلوم کیا تو انہوں نے فرمایا: تکبیر کہے پھر ثنا پڑھے پھر پندرہ مرتبہ کہے :

﴿سبحان الله والحمد لله ولا إله إلا الله والله أكبر﴾ پھر ﴿أعوذ بالله من الشيطان الرجيم﴾ (اور) بِسْمِ اللَّهِ الرَّحْمَنِ الرَّحِيمِ ﴿پڑھ کر سورہ فاتحہ اور کوئی اور سورت پڑھے پھر دس مرتبہ ﴿سبحان الله والحمد لله ولا إله إلا الله والله أكبر﴾ پڑھے پھر رکوع میں دس مرتبہ پھر رکوع سے کھڑے ہو کر دس مرتبہ پھر سجدے میں دس مرتبہ پھر سجدے سے اٹھ کر دس مرتبہ پھر دوسرے سجدے میں دس مرتبہ انہیں کلمات کو پڑھے اور چاروں رکعتیں اسی انداز میں ادا کرے۔ پس یہ ہر رکعات میں پچتر تسبیحات ہوں گی۔ ہر رکعت میں پندرہ مرتبہ سے شروع کرے پھر قراءت کرے اور دس مرتبہ تسبیح کرے اور اگر رات کو نماز ادا کرے تو مجھے ہر دو رکعتوں پر بعد سلام پھیرنا پسند ہے اگر دن کو پڑھے تو چاہے دو

رکعتوں کے بعد سلام پھیرے یا نہ پھیرے۔ ابو وہب فرماتے ہیں مجھے عبدالعزیز بن ابی رزمہ نے عبد اللہ کے بارے میں بتایا کہ ان کا کہنا ہے کہ رکوع میں پہلے تین مرتبہ ﴿سُبْحَانَ رَبِّيَ الْعَظِيمِ﴾ اور سجدے میں پہلے تین مرتبہ ﴿سُبْحَانَ رَبِّيَ الْأَعْلَى﴾ پڑھے اور پھر یہ تسبیحات پڑھے۔ [سنن ترمذی: ۱۰۹/۱، باب فی صلاة التسبیح]

☆ الحاصل: مذکورہ احادیث سے ثابت ہوا کہ صلاة التبیح کی چار رکعات

ہیں۔

### (نماز خسوف و نماز کسوف کی رکعات)

#### سورج گرہن و چاند گرہن کی نماز کی رکعتوں کا بیان

سورج گرہن اور چاند گرہن ہونے پر دو رکعت نماز پڑھنا چاہئے جیسا کہ صحیح بخاری میں حضرت ابوبکرہ رضی اللہ تعالیٰ عنہ سے مروی انہوں نے فرمایا:

”انکسفت الشمس علی عہد رسول اللہ ﷺ فصلی رکعتین“

یعنی رسول اللہ ﷺ کے دور مبارک میں سورج گرہن لگا تو نبی ﷺ نے دو

رکعت نماز ادا فرمائی۔ [بخاری، ۱۴۵/۱، باب الصلاة فی کسوف القمر]

سنن کبریٰ لیبھقی میں ابوبکرہ سے مروی:

”أن النبی ﷺ صلی رکعتین مثل صلاتکم هذه فی کسوف

الشمس والقمر“

یعنی رسول اللہ ﷺ نے سورج اور چاند گرہن میں تمہاری نمازوں کی طرح

دو رکعت نماز ادا فرمائی۔ [السنن الکبریٰ للبیہقی]

نیز انہیں سے سنن نسائی میں روایت ہے فرماتے ہیں:

”کنا جلوسا عند النبی ﷺ فکسفت الشمس فوثب یجر

ثوبہ فصلی رکعتین حتی انجلت“

یعنی ہم رسول اللہ ﷺ کی بارگاہ میں بیٹھے ہوئے تھے کہ سورج کو گرہن لگ

گیا۔ رسول اللہ ﷺ تیزی سے اپنے کپڑے گھسیٹتے ہوئے کھڑے ہوئے اور دو

رکعات ادا فرمائیں حتیٰ کہ سورج گرہن ختم ہو گیا۔

[سنن نسائی، ۱۶۴/۱، باب الامر بالصلاة عند الکسوف]

سنن ابوداؤد میں حضرت قبیصہ ہلالی رضی اللہ عنہ سے مروی انہوں نے فرمایا:

”کسفت الشمس علی عہد رسول اللہ ﷺ فخرج فرعا یجر

ثوبہ وأنا معہ یومئذ بالمدينة فصلی رکعتین فأطال فیہما القيام

ثم انصرف وانجلت“

یعنی رسول اللہ ﷺ کے دور مبارک میں سورج کو گرہن لگ گیا تو آپ

گھبرائے ہوئے اور اپنے کپڑے (چادر) گھسیٹتے ہوئے نکلے۔ میں اس دن

مدینہ میں آپ کی بارگاہ میں حاضر تھا آپ نے دو رکعت نماز پڑھائی اور ان

میں قیام کو لمبا فرمایا پھر آپ واپس پلٹے تو سورج روشن ہو گیا۔ [سنن ابوداؤد:

۱۶۸/۱، کتاب الکسوف]

☆ الحاصل:- احادیث مذکورہ سے سورج اور چاند گرہن کی دو رکعت نماز ثابت ہے۔

فائدہ۔ سورج گہن کی نماز سنت مؤکدہ ہے اور چاند گہن کی نماز مستحب ہے۔

### نماز استسقاء کی رکعات

ایام قحط میں دو رکعت نماز ادا کرنا سنت ہے:

صحیح بخاری میں عباد بن تمیم سے مروی وہ اپنے چچا سے روایت کرتے ہیں انہوں نے فرمایا

”رأيت النبي ﷺ يوم خرج يستسقى قال فحول إلى الناس ظهره واستقبل القبلة يدعو ثم حول رداءه ثم صلى لنا ركعتين جهر فيهما بالقراءة“

یعنی عباد بن تمیم اپنے چچا سے روایت کرتے ہیں کہ رسول اللہ ﷺ استسقا کی نماز کے لیے نکلے، تو لوگوں کی جانب اپنی پشت اطہر کر کے، قبلہ رو ہو کر دعا فرمانے لگے پھر اپنی چادر الٹ دی پھر ہمیں دو رکعت نماز پڑھائی اور ان دونوں رکعتوں میں بلند آواز سے قراءت فرمائی۔  
[بخاری، ۱/۱۳۹، باب الجهر بالقراءة فی الاستسقاء]

اسی میں ہے :

”عباد بن تمیم عن عمه أن النبي ﷺ استسقى فصلى ركعتين وقلب رداءه“

یعنی عباد بن تمیم اپنے چچا سے روایت کرتے ہیں کہ نبی ﷺ نے استسقاء کی نماز پڑھی تو دو رکعتیں پڑھیں اور پھر اپنی چادر الٹ دی۔ [بخاری: ۱/۱۴۰۔  
باب صلاة الاستسقاء ركعتين]

سنن ابوداؤد، ترمذی، نسائی اور ابن ماجہ میں ہشام بن اسحاق بن عبد اللہ بن کنانہ سے مروی وہ اپنے والد سے روایت کرتے ہیں انہوں نے فرمایا :

”أخبرني أبي قال أرسلني الوليد بن عتبة قال عثمان ابن عتبة وكان أمير المدينة إلى ابن عباس أسأله عن صلاة رسول الله ﷺ في الاستسقاء فقال خرج رسول الله ﷺ متبذلاً متواضعاً متضرعاً حتى أتى المصلى زاد عثمان فرقى على المنبر ثم اتفقا ولم يخطب خطبكم هذه ولكن لم يزل في الدعاء والتضرع والتكبير ثم صلى ركعتين كما يصلى في العيد“

یعنی مجھ کو ولید بن عتبہ نے جو عثمان بن عتبہ کے بقول مدینہ منورہ کے امیر تھے حضرت ابن عباس کی خدمت میں رسول اللہ ﷺ کی نماز استسقا کے متعلق پوچھنے کے لیے بھیجا حضرت عبد اللہ ابن عباس نے فرمایا: نبی ﷺ سادہ لباس میں عاجزی و انکساری کے ساتھ نکلے یہاں تک کہ آپ ﷺ عید گاہ میں تشریف لائے عثمان نے زیادہ کیا کہ نبی ﷺ منبر پر جلوہ افروز ہوئے اور جیسے تم خطبہ پڑھتے ہو ایسا خطبہ نہیں پڑھا بلکہ دعا گریہ و زاری اور تکبیر میں برابر مشغول رہے پھر نماز عید کی طرح دو رکعتیں پڑھائیں۔ [سنن ابوداؤد، ۱/۲۵، باب صلاة الاستسقاء، سنن ترمذی: ۱/۲۳، باب فی صلاة الاستسقاء: سنن نسائی، ۱/۲۷، باب کیف صلاة الاستسقاء، سنن ابن ماجہ: ص ۹۰، باب ماجاء فی الاستسقاء]

☆ الحاصل:- مذکورہ بالا احادیث کی روشنی میں استسقاء کی نماز دو رکعت ادا کرنا ثابت ہے۔

## نماز استخارہ کی رکعتوں کا بیان

کسی بھی معاملہ میں استخارہ کرنے کے لئے دو رکعت نماز ادا کرنا چاہئے۔  
صحیح بخاری، سنن ابوداؤد، ترمذی، ابن ماجہ میں حضرت جابر رضی اللہ تعالیٰ عنہ سے مروی ہے انہوں نے فرمایا :

”كان رسول الله ﷺ يعلمنا الاستخارة في الأمور كلها كما يعلمنا كالسورة من القرآن يقول إذا هم أحدكم بالأمر فليركع ركعتين من غير الفريضة ثم يقول اللهم إني أستخيرك بعلمك وأستقدرك بقدرتك وأسألك من فضلك العظيم“

فإنك تقدر ولا أقدر وتعلم ولا أعلم وأنت علام الغيوب اللهم إن كنت تعلم أن هذا الأمر خير لي في ديني ومعيشتي وعاقبة أمري أو قال في عاجل أمري وآجله فيسره لي ثم بارك لي فيه وإن كنت تعلم أن هذا الأمر شر لي في ديني ومعيشتي وعاقبة أمري أو قال في عاجل أمري وآجله فاصرفه عني واصرفني عنه واقدر لي الخير حيث كان ثم أَرْضني به قال ويسمى حاجته“

یعنی رسول اللہ ﷺ ہمیں تمام معاملات میں استخارہ کرنے کی تلقین فرماتے تھے، جس طرح قرآن کی سورت ہمیں سکھاتے تھے، چنانچہ آپ ﷺ فرمایا کرتے تھے کہ جب تم میں سے کوئی شخص کسی کام کا ارادہ کرے تو فرض کے علاوہ دو رکعت (نفل نماز) پڑھے پھر یہ دعا پڑھے :

”اللهم انی استخیرک بعلمک وأستقدرک بقدرتک وأسألك من فضلك العظیم فإنک تقدر ولا أقدر وتعلم ولا أعلم وأنت علام الغيوب اللهم إن كنت تعلم أن هذا الأمر خير لي في ديني ومعيشتي وعاقبة أمري أو قال في عاجل أمري وآجله فيسره لي ثم بارك لي فيه وإن كنت تعلم أن هذا الأمر شر لي في ديني ومعيشتي وعاقبة أمري أو قال في عاجل أمري وآجله فاصرفه عني واصرفني عنه واقدر لي الخير حيث كان ثم أَرْضني به قال ويسمى حاجته“

یعنی اے اللہ! میں تجھ سے تیرے علم کے ذریعہ خیر طلب کرتا ہوں اور تیری قدرت کے ذریعہ قدرت طلب کرتا ہوں اور تیرے فضل عظیم کی درخواست کرتا ہوں، تو قدرت والا ہے مجھے قدرت نہیں، تو علم رکھتا ہے لیکن مجھے علم نہیں، تو

غیب کا سب سے زیادہ جاننے والا ہے۔ اے اللہ! تو جانتا ہے کہ یہ امر میرے دین اور معاش اور نتیجہ کے لحاظ سے بہتر ہے تو اسے میرے لیے مقدر فرما دے اور میرے لیے اس میں آسانی پیدا فرما، پھر اس میں میرے واسطے برکت عطا کر۔ اور اگر تو جانتا ہے کہ یہ امر میرے لیے میرے دین اور معاش اور انجام کار کے اعتبار سے برا ہے تو اس کو مجھ سے پھیر دے اور مجھ کو اس سے باز رکھ اور میرے نصیب میں بھلائی لکھ دے جہاں بھی ہو، پھر مجھے راضی رکھ، آپ ﷺ نے فرمایا پھر اپنی حاجت بیان کرے۔ [بخاری، کتاب الدعوات، باب الدعاء عند الاستخارة، ۹۴۴/۲، سنن ابوداؤد، ۲۱۵/۱، باب الاستخارة، سنن ترمذی: ۱۰۹/۱، باب فی صلاة الاستخارة: سنن ابن ماجہ: ص ۹۸، باب ماجاء فی صلاة

[الاستخارة]

☆ الحاصل: صحیح بخاری، سنن ابوداؤد، ترمذی، ابن ماجہ کیمذکورہ بالا حدیث کی روشنی میں ثابت ہو گیا کہ استخارہ کی نماز دو رکعت ہے۔

### نماز حاجت کی رکعتوں کا بیان

جب کسی بندہ کو کوئی حاجت درپیش ہو تو وہ دو رکعت نماز ادا کرے اور دعا مانگے۔

سنن ترمذی اور سنن ابن ماجہ میں عبد اللہ بن ابی وائی سے روایت ہے انہوں نے فرمایا :

”قال رسول الله ﷺ من كانت له إلى الله حاجة أو إلى أحد

من بني آدم فليتوضأ وليحسن الوضوء ثم ليصل ركعتين ثم ليثني

على الله وليصل على النبي ﷺ ثم ليقول ”لَا إِلَهَ إِلَّا اللَّهُ الْحَلِيمُ

الْكَرِيمُ سُبْحَانَ اللَّهِ رَبِّ الْعَرْشِ الْعَظِيمِ الْحَمْدُ لِلَّهِ رَبِّ الْعَالَمِينَ

أَسْأَلُكَ مُوجِبَاتِ رَحْمَتِكَ وَعَزَائِمَ مَغْفِرَتِكَ وَالْغَنِيمَةَ مِنْ كُلِّ  
بِرٍّ وَالسَّلَامَةِ مِنْ كُلِّ إِثْمٍ لَا تَدْعُ لِي ذَنْبًا إِلَّا غَفَرْتَهُ وَلَا هَمًّا إِلَّا  
فَرَجْتَهُ وَلَا حَاجَةً هِيَ لَكَ رِضًا إِلَّا قَضَيْتَهَا يَا أَرْحَمَ الرَّاحِمِينَ“  
یعنی نبی ﷺ نے فرمایا کہ جس کسی کو اللہ کی طرف کوئی حاجت ہو یا لوگوں میں  
سے کسی سے کوئی کام ہو تو اسے چاہیے کہ اچھی طرح وضو کر کے دو رکعت نماز  
پڑھے پھر اللہ تعالیٰ کی حمد و ثنا اور نبی ﷺ پر درود بھیجے اور درج ذیل دعا پڑھے :

”لَا إِلَهَ إِلَّا اللَّهُ الْكَرِيمُ سُبْحَانَ اللَّهِ رَبِّ الْعَرْشِ الْعَظِيمِ  
الْحَمْدُ لِلَّهِ رَبِّ الْعَالَمِينَ أَسْأَلُكَ مُوجِبَاتِ رَحْمَتِكَ وَعَزَائِمَ  
مَغْفِرَتِكَ وَالْغَنِيمَةَ مِنْ كُلِّ بِرٍّ وَالسَّلَامَةَ مِنْ كُلِّ إِثْمٍ لَا تَدْعُ لِي  
ذَنْبًا إِلَّا غَفَرْتَهُ وَلَا هَمًّا إِلَّا فَرَجْتَهُ وَلَا حَاجَةً هِيَ لَكَ رِضًا إِلَّا  
قَضَيْتَهَا يَا أَرْحَمَ الرَّاحِمِينَ“

یعنی اللہ تعالیٰ کے سوا کوئی معبود نہیں وہ ہر دہائی بار بزرگی والا ہے پاک ہے اللہ اور  
عرش عظیم کا مالک ہے تمام تعریفیں اللہ ہی کے لیے ہیں جو تمام جہانوں کا پالنے  
والا ہے (اے اللہ) میں تجھ سے وہ چیزیں مانگتا ہوں جو تیری رحمت اور تیری  
بخشش کا سبب ہیں اور میں ہر نیکی میں آسانی مانگتا ہوں اور ہر گناہ سے سلامتی  
طلب کرتا ہوں۔ اے اللہ! میرے تمام گناہ بخش دے میرے غموں کو دور  
فرما دے کیے اور میری ہر حاجت جو تیری رضا کے مطابق ہو پوری فرما دے،  
اے تمام مہربانوں سے بڑھ کر مہربانی فرمانے والے۔

[سنن ترمذی: ۱/۱۰۸، ۱۰۹، باب فی صلاة الحاجة: سنن ابن

ماجہ: ص ۹۸، ۹۹ باب ماجاء فی صلاة الحاجة]

☆ الحاصل:- درج بالا حدیث پاک سے ثابت ہوا کہ نماز حاجت دو رکعت ہے۔

## نماز توبہ کی رکعتوں کا بیان

اگر کوئی بندہ اپنے گناہوں سے تائب ہونا چاہے تو توبہ سے قبل دو رکعت نماز ادا کرے۔  
سنن ابوداؤد اور ابن ماجہ میں اسما بن حکم فزاری سے مروی انہوں نے حضرت علی سے سنا  
انہوں نے فرمایا کہ مجھ سے ابوبکر نے بیان کیا اور ابوبکر نے سچ فرمایا انہوں نے کہا کہ میں نے  
رسول اللہ ﷺ سے سنا آپ ﷺ نے فرمایا :

”ما من عبد يذنب ذنبا فيحسن الطهور ثم يقوم فيصلي  
ركعتين ثم يستغفر الله إلا غفر الله له ثم قرأ هذه الآية (والذين  
إذا فعلوا فاحشة أو ظلموا أنفسهم ذكروا الله) إلى آخر الآية“  
یعنی کوئی شخص ایسا نہیں جس سے کوئی گناہ سرزد ہو جائے تو وہ اچھی طرح  
وضو کر کے دو رکعت نماز ادا کرے اس کے بعد بارگاہ الہی میں توبہ و استغفار  
کرے، اور اس پر اللہ تعالیٰ اسے معاف نہ فرمائے پھر آپ نے یہ آیت پڑھی  
(وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ  
فَاسْتَغْفَرُوا لِذُنُوبِهِمْ... إِلَى آخِرِ الْآيَةِ) (اور وہ کہ جب کوئی بے حیائی یا  
اپنی جانوں پر ظلم کریں اللہ کو یاد کر کے اپنے گناہوں کی معافی چاہیں اور گناہ کون  
بخشے سوا اللہ کے اور اپنے کیے پر جان بوجھ کر اڑ نہ جائیں۔

[سنن ابوداؤد، ۱/۲۱۳، باب فی الاستغفار: سنن ابن

ماجہ: ص ۱۰۰، باب ماجاء فی ان الصلوة كفارة]

☆ الحاصل:- حدیث بالا سے ثابت ہوا کہ نماز توبہ دو رکعت ادا کرنا چاہیے۔





## فرض نمازوں کی رکعات کا اجمالی بیان

ہر مسلمان عاقل بالغ مقیم پر ایک دن میں سترہ ۱۷ رکعت نماز فرض ہے۔ اور مسافر پر گیارہ رکعت فرض ہے۔ فقہ حنفی کی مشہور کتاب بدائع الصنائع میں ہے

”وأما عدد ركعات هذه الصلوات فالمصلي لا يخلو إما أن يكون مقيماً وإما أن يكون مسافراً فإن كان مقيماً فعدد ركعاتها سبعة عشر ركعتان ، وأربع ، وأربع وثلاث ، وأربع ، عرفنا ذلك بفعل النبي صلى الله عليه وسلم وقوله: (صلوا كما رأيتموني أصلي) وهذا لأنه ليس في كتاب الله عدد ركعات هذه الصلوات فكانت نصوص الكتاب العزيز مجملة في حق المقدار . ثم زال الإجمال ببيان النبي صلى الله عليه وسلم قولاً وفعلاً كما في نصوص الزكاة والعشر والحج وغير ذلك وإن كان مسافراً فعدد ركعاتها في حقه إحدى عشرة عندنا: ركعتان ، وركعتان ، وركعتان ، وثلاث وركعتان“

اور رہی ان نمازوں کی رکعتوں کی تعداد تو نمازی یا تو مقیم ہو گیا مسافر اگر مقیم ہے تو ان نمازوں کی رکعتوں کی تعداد سترہ (۱۷) ہے۔ دو رکعت (نماز فجر) چار (نماز ظہر) چار (نماز عصر) تین (مغرب) چار (عشا) ہم نے اس کو پہچانا نبی کریم ﷺ کے فعل مبارک اور قول مبارک تم نماز پڑھو جیسا مجھے نماز پڑھتے ہوئے دیکھو، اور یہ اس لیے کہ کتاب اللہ میں ان نمازوں کی رکعتوں کی تعداد نہیں ہے پس آیات کریمہ نمازوں کی مقدار کے سلسلے میں مجمل ہیں پھر نبی کریم ﷺ کے قولاً وفعلاً بیان سے اجمال دور ہو گیا اور اگر مسافر ہے تو نماز کی

## رکعات نماز کا ثبوت فقہ حنفی کی روشنی میں

رکعتوں کی تعداد مسافر نمازی کے حق میں ہمارے نزدیک گیارہ رکعت ہیں  
 دو (فجر) میں دو (ظہر) میں دو (عصر) میں تین (مغرب) میں دو (عشاء)  
 میں۔ [بدائع الصنائع، للکاسانی، ۲۵۷/۱ کتاب الصلوة]

## فقہ حنفی میں نماز پنجگانہ کی فرض رکعات

### کا تفصیلی بیان

### نماز فجر کی فرض رکعات

مراقی الفلاح میں ہے

”فيعتقد افتراض ركعتي الفجر“

یعنی پس فجر کی دو رکعتوں کے فرض ہونے کا اعتقاد رکھے۔ [۱۲۶/۱]

مبسوط سرخسی میں حضرت عبداللہ ابن عباس کے حوالے سے ہے

”صلاة الفجر ركعتان“

یعنی فجر کی (فرض) نماز دو رکعت ہے۔ [۲۳۵/۱]

☆ بالجملہ: فجر کی فرض نماز دو رکعت ہے۔

### ظہر کی فرض رکعات

مجمع الانہر شرح ملتقى الأبحر میں ہے ”یصلی سنة الظهر أربعاً ثم الفرض أربعاً“

(ظہر کی چار سنتیں ادا کرے پھر چار فرض) [۲۰۰/۱، باب الوتر والنوافل]

مبسوط للشیخانی میں ہے ”الظهر أربع ركعات“

(ظہر نماز فرض) چار رکعت ہے [۳۶۹/۱، باب صلاة الجمعة]

محیط برہانی میں ہے

”مقیم صلی الظهر أربعاً“ (مقیم ظہر کی فرض) نماز چار رکعت پڑھے

[۲۴/۲، نوع فی بیان اجتماع حکم السفر والاقامة]

☆ الحاصل: نماز ظہر کی فرض نماز چار رکعت ہے۔

### نماز عصر کی فرض رکعات

جوہرہ نیرہ میں ہے

”یصلی أربع ركعات ينوی بها الظهر والعصر والعشاء؛ لأن

هذه الصلوات الثلاث عددها متفق“

(چار رکعت نماز ادا کرے اور اس میں ظہر اور عصر اور عشاء کی نیت کرے اس لئے کہ  
 بالاتفاق ان تینوں نمازوں کی رکعات کی تعداد ایک ہے) (یعنی ظہر بھی چار رکعت ہے  
 عصر اور عشاء بھی چار چار رکعت ہے) [الجوہرۃ النیرۃ، باب قضاء  
 الفوائت، ۹۶/۱] حاشیہ طحاوی میں ہے

”بعث عزیر فقیل له کم لبث قال لبث یوما فرأى الشمس فقال أو بعض  
 یوم فقیل له إنک لبث مائة عام میتا ثم بعث فصلى أربع ركعات فصارت  
 العصر“

حضرت عزیر زندہ ہوئے تو ان سے کہا گیا کہ کتنے دن ٹہرے انہوں نے کہا ایک دن  
 یا کچھ کم تو ان سے کہا گیا کہ تم سو سال موت کی حالت میں ٹہرے پھر میں نے زندہ کیا تو حضرت  
 عزیر نے چار رکعت نماز ادا کی تو (یہ نماز) نماز عصر ہو گئی

[حاشیہ الطحطاوی علی مراقی الفلاح، کتاب الصلاة ص ۱۷۱]

☆ الحاصل: عصر کی فرض نماز چار رکعت ہے۔

### نماز مغرب کی فرض رکعات

شرح فتح القدیر میں حضرت عبداللہ ابن عمر کے حوالے سے ہے کہ

”فصلی المغرب ثلاث رکعات“ (یعنی انہوں نے مغرب کی نماز تین رکعت

پڑھائی) [شرح فتح القدیر ۲/۴۹۱، کتاب الحج]

حاشیہ طحاوی میں ہے ”غفر لداود عند المغرب فقام فصلی أربع رکعات

فجهد فی الثالثة... فصارت المغرب ثلاثاً“

(حضرت داؤد علیہ السلام کی توبہ مغرب کے وقت قبول ہوئی تو آپ چار رکعتیں پڑھنے

کھڑے ہوئے تھک کر تیسری پر بیٹھ گئے، پس مغرب کی نماز تین رکعت ہو گئی)

[حاشیہ طحاوی علی مراقی الفلاح کتاب الصلاة ص ۱۷۱]

☆ الحاصل: نماز مغرب کے فرض تین رکعات ہیں۔

### نماز عشاء کی فرض رکعات

بحر الرائق میں ہے

”أنه عليه الصلاة والسلام كان يصلي أربع رکعات فرض العشاء“

(نبی کریم ﷺ عشاء کے فرض چار رکعت ادا فرماتے تھے)

[۲/۹۴، باب الوتر والنوافل]

جوہرہ نیرہ میں ہے ”یصلی أربع رکعات ینوی بها الظهر والعصر والعشاء“

لأن هذه الصلوات الثلاث عددها متفق“

(چار رکعت نماز ادا کرے اور اس میں ظہر اور عصر اور عشاء کی نیت کرے اس لئے کہ

بالاتفاق ان تینوں نمازوں کی رکعات کی تعداد ایک ہے) (یعنی ظہر بھی چار رکعت ہے

عصر اور عشاء بھی چار چار رکعت ہے) [الجوهرة النيرة، باب قضاء الفوائت، ۱/۹۶]

☆ الحاصل: عشاء کی فرض نماز چار رکعت ہے۔

### جمعہ کی فرض رکعات

مبسوط شیبانی میں ہے

”الجمعة إنما هي ركعتان“ (نماز جمعہ (فرض) دو رکعت ہے)

[مبسوط للشيباني، ۱/۳۶۹، باب صلاة الجمعة]

فتاوی عالمگیری میں ہے ”صلاة الجمعة ركعتان“

(جمعہ کی فرض) نماز دو رکعت ہے [باب فی صلاة الجمعة، ۱/۱۴۹]

بدائع الصنائع میں حضرت عبداللہ ابن عمر کے حوالے سے ہے

”صلاة الجمعة ركعتان“ (جمعہ کی فرض) نماز دو رکعت ہے)

[بدائع الصنائع، ۱/۲۵۸، کتاب الصلاة]

☆ الحاصل: جمعہ کی فرض نماز دو رکعت ہے۔

### قصر نماز کی رکعات کا بیان

تبیین الحقائق شرح کنز الدقائق میں ہے

”فعندنا فرض المسافر فی الرباعية ركعتان“

(ہمارے نزدیک چار رکعت ولی نماز میں مسافر کی فرض نماز دو رکعت ہے)

[تبیین الحقائق شرح کنز الدقائق، ۲۱۰/۱: باب صلاة المسافر]

فتاویٰ عالمگیری میں ہے

”فرض المسافر فی الرباعیۃ رکعتان ، کذا فی الہدایۃ“

(مسافر پر چار رکعت والی نماز میں دو رکعت فرض ہے) [۱۳۹/۱، باب فی صلاة المسافر]

مبسوط شیبانی میں ہے

”یصلی الفجر رکعتین مثل صلاة المقيم ویقصر الظهر فیصلی رکعتین ویقصر العصر فیصلی رکعتین ویصلی المغرب صلاة المقيم ویقصر العشاء فیصلی رکعتین ویصلی الوتر ثلاث رکعات صلاة المقيم“

(یعنی (مسافر نمازی) مقيم کی نماز کی طرح فجر کی دو رکعات ادا کرے گا اور ظہر میں قصر کرے گا پس دو رکعت نماز ادا کرے گا اور عصر میں قصر کرے گا دو رکعت ادا کرے گا اور مغرب کی نماز مقيم کی نماز کی طرح ادا کرے گا اور عشاء میں قصر کرے گا دو رکعت پڑھے گا اور وتر مقيم کی نماز کے مثل تین رکعت ہی ادا کرے گا) [۲۸۹/۱، باب صلاة المسافر]

☆ یہاں اس بات کی وضاحت ضروری ہے کہ مذکورہ حکم فقط ظہر عصر اور عشاء کی فرض نماز کا ہے بقیہ نمازیں جیسے فجر اور مغرب کے فرض اور وتر اور جملہ سنن و نوافل کی مکمل رکعات ادا کرنی ہیں ان میں قصر نہیں ہے۔

بدائع الصنائع میں ہے

”لا قصر فی الفجر والمغرب“ (فجر اور مغرب میں قصر نہیں ہے)

اور اسی میں ہے ”وکذا لا قصر فی السنن والتطوعات“ (اور یوں ہی سنن

ونوافل میں بھی قصر نہیں ہے) [فصل فی صلاة المسافر، ۲۶۰/۱]

فتاویٰ قاضی خاں میں ہے ”لا یرخص له فی ترک السنن ولا فی

قصرها“ [۲۰۳/۱، باب صلاة المسافر]

بحر الرائق میں ہے ”لا قصر فی الوتر والسنن“ (وتر اور سننوں میں قصر نہیں)

اور ہے : ”والمختار أنه إن كان حال أمن وقرار يأتي بها ؛ لأنها شرعت مكملات والمسافر إليه محتاج ، وإن كان حال خوف لا يأتي بها ؛ لأنه ترك بعدد“ (اور مختاریہ ہے کہ اگر مسافر مامون و مطمئن ہو تو سنن و نوافل ادا کرے اس لئے کہ وہ فرائض کی تکمیل کے لئے ہی مشروع ہیں اور مسافر اس بات کا محتاج ہے اور اگر خوف ہو تو نہ ادا کرے اس لئے کہ اس کا چھوڑنا عذر کے سبب ہے)

اسی میں ہے

”لا قصر فی الفرض الثنائی والثلاثی“ (دو رکعت والی اور تین رکعت والی فرض نماز میں قصر نہیں ہے) [۲۲۹/۲: ۲۳۰: باب صلاة المسافر]

☆ الحاصل: چار رکعت والی نماز میں قصر دو رکعت ہے۔

## واجب نمازوں کی رکعات کا بیان فقہ حنفی میں

### نماز وتر کی رکعات کا بیان

بدائع الصنائع میں ہے ”

قال أصحابنا الوتر ثلاث رکعات بتسليمۃ واحدة“

(ہمارے اصحاب نے فرمایا کہ وتر تین رکعت ہیں ایک سلام سے)

[۶۰۹/۱، کتاب الصلاة، صلاة الوتر]

فتاویٰ عالمگیری میں ہے

”الوتر ثلاث رکعات“ [۱/۱۱۱، فصل فی صلاة الوتر]

تحفۃ الفقہاء لسمیر قندی میں ہے ”فعدنا الوتر ثلاث رکعات بتسلیمة واحدة“  
(ہمارے نزدیک وتر تین رکعت ہیں ایک سلام سے) [۲۰۲/۱، باب صلاة الوتر]  
☆ بالجملہ:- وتر کی نماز تین رکعت ہے۔

### نماز عیدین کی رکعتوں کا بیان

فتح القدیر میں ہے ”یصلی الإمام بالناس رکعتین“

(امام لوگوں کو (عید کی نماز) دو رکعت پڑھائے) [۲۰۵/۳، باب صلاة العیدین]

فتاویٰ عالمگیری میں ہے ”یصل الامام رکعتین“

، (امام دو رکعت نماز پڑھائے) [۱۵۰/۱، باب فی صلاة العیدین]

بحر الرائق میں ہے ”اما کو نهار کعتین فمتفق علیہ“

(نماز عید کا دو رکعت ہونا متفق علیہ ہے) [۲۸۰/۲، باب صلاة العیدین]

☆ الحاصل:- عید الفطر اور عید اضحیٰ کی نماز دو رکعت ہے۔

### سنت مؤکدہ اور سنت غیر مؤکدہ نمازوں کا

#### اجمالی بیان

### سنن مؤکدہ نمازوں کی رکعات کا بیان

فتاویٰ عالمگیری میں ہے :

”سن قبل الفجر وبعد الظهر والمغرب والعشاء رکعتان وقبل

الظهر والجمعة وبعدها أربع کذا فی المتون“

یعنی فجر سے پہلے ظہر کے بعد اور مغرب اور عشاء کے بعد دو رکعت نماز سنت ہے  
اور ظہر اور جمعہ سے پہلے اور اس کے بعد چار رکعت نماز سنت ہے ایسا ہی متون میں ہے۔  
[فتاویٰ عالمگیری، ۱/۱۱۲، باب فی النوافل]

فتاویٰ نوازل میں ہے :

”سنن الرواتب ان یصلی قبل صلاة الفجر رکعتین واربعا قبل

الظهر ورکعتین بعدھا ورکعتین بعد المغرب ورکعتین بعد العشاء“

یعنی سنن مؤکدہ یہ کہ فجر سے پہلے دو رکعت پڑھے اور ظہر سے پہلے چار اور ظہر کے  
بعد دو رکعت پڑھے اور دو رکعت مغرب اور دو رکعت عشاء کے بعد پڑھے۔

[فتاویٰ نوازل لسمیر قندی، ۹۶، فصل فی النوافل]

☆ الحاصل: نماز فجر کے فرض سے پہلے دو رکعت ظہر کی نماز فرض سے پہلے  
چار رکعت مغرب کے فرض کے بعد دو رکعت عشاء کی نماز کے بعد دو رکعت نماز سنت  
مؤکدہ ہے۔

### سنن غیر مؤکدہ نمازوں کی رکعات کا بیان

فتاویٰ نوازل میں ہے :

”واما الاربع قبل العصر فحسن والاربع قبل العشاء مستحب“

یعنی عصر سے پہلے چار رکعت نماز مستحسن اور عشاء سے پہلے چار رکعت نماز مستحب ہے۔

[فتاویٰ نوازل، ۹۷، فصل فی النوافل]

فتاویٰ عالمگیری میں ہے :

”وندب الأربع قبل العصر والعشاء وبعدها والست بعد المغرب كذا في الكنز وخير محمد رحمه الله تعالى بين الأربع والركعتين قبل العصر وبعد العشاء والأفضل الأربع في كليهما هكذا في الكافي“

یعنی عصر اور عشاء سے پہلے چار رکعت اور عشاء کے بعد چار رکعت اور چھ رکعت مغرب کے بعد مستحب ہیں ایسا ہی کنز میں ہے امام محمد علیہ الرحمہ نے عشاء سے پہلے چار رکعت اور دو رکعت کے درمیان اختیار دیا ہے البتہ عشاء اور عصر سے پہلے چار رکعت ادا کرنا افضل ہے ایسا ہی کافی میں ہے۔ [فتاویٰ عالمگیری، ۱/۱۱۲، باب فی النوافل]

☆ الحاصل: نماز عصر کی فرض نماز سے پہلے چار رکعت عشاء سے پہلے چار رکعت سنت غیر مؤکدہ ہیں۔

☆☆☆☆☆

## نماز پنجگانہ کی سنن مؤکدہ رکعتوں کا بیان

### فجر کی سنت مؤکدہ رکعات

محیط برہانی میں ہے ”التطوع قبل الفجر ركعتان“

یعنی فجر سے پہلے دو رکعت سنت ہیں۔ [۱۶۰/۲]

“السنة ركعتان قبل الفجر“ (فجر سے پہلے دو رکعت سنت ہیں)

[الهدایہ شرح بدایۃ المبتدی، جلد ۱ جزء ۲، ص ۳۵، باب النوافل]

نورالایضاح میں ہے ”سن سنة مؤکدة ركعتان قبل الفجر“

یعنی فجر سے پہلے دو رکعتیں سنت مؤکدہ ہیں۔ [۱۲۹، فصل فی النوافل]

☆ بالجملة: فجر کے فرض سے قبل دو رکعت نماز سنت مؤکدہ ہے۔

### قبل ظہر سنت مؤکدہ رکعات کا بیان

محیط برہانی میں ہے ”التطوع قبل الظهر أربع ركعات“

یعنی ظہر سے چار رکعت سنت ہیں۔ [محیط برہانی، ۱۶۰/۲]

ہدایہ میں ہے

“السنة.... أربع قبل الظهر“ (ظہر سے پہلے چار رکعت سنت ہیں)

[الهدایہ شرح بدایۃ المبتدی، جلد ۱ جزء ۲، ص ۳۵، باب النوافل]

بحر الرائق میں ہے: ”الأصح أن الأربع قبل الظهر أكدا“

(زیادہ صحیح یہ ہے کہ قبل ظہر چار رکعت سنت مؤکدہ ہیں۔)

[۲/۸۶، باب الوتر والنوافل]

الحاصل:- ظہر کے فرض سے پہلے چار رکعت نماز سنت مؤکدہ ہے۔

### ظہر کے بعد کی سنت مؤکدہ رکعات

محیط برہانی میں ہے ”بعد الظهر رکعتان“ (ظہر کے بعد دو رکعتیں ہیں) [۲/۱۶۰]

در الاحکام شرح غرر الاحکام میں ہے

”صرح جماعة استحباب أربع بعد الظهر“

(ایک جماعت نے ظہر کے بعد چار رکعت کے مستحب ہونے کی تصریح کی ہے

[۲/۱۵، ۱۶، باب الوتر والنوافل])

شرح فتح القدیر میں ہے ”فنقول صرح جماعة من المشايخ أنه يستحب أربع بعد الظهر لحديث روه وهو أنه صلى الله عليه وسلم قال من صلى أربعاً قبل الظهر وأربعاً بعدها حرمه الله على النار رواه أبو داود والترمذی والنسائی“

(ہم کہتے ہیں کہ مشائخ کی ایک جماعت نے ظہر کے بعد چار رکعت کے مستحب ہونے کی صراحت فرمائی ہے اس حدیث کے مطابق جسے انہوں نے روایت کیا ہے وہ یہ ہے کہ نبی کریم ﷺ نے فرمایا کہ جس شخص نے ظہر سے پہلے اور ظہر کے بعد چار رکعت نماز پڑھی اللہ تعالیٰ نے اس کو جہنم پر حرام فرمادیا) [شرح فتح القدیر، ۱/۲۶۰ باب النوافل]

☆ بالجملہ:- ظہر کے بعد دو رکعت نماز سنت مؤکدہ ہے اور دو رکعت نفل ہے۔

### مغرب کے بعد کی سنت مؤکدہ رکعات

امداد الفتاح شرح نور الایضاح میں ہے ”سن سنة مؤکدة رکعتان بعد المغرب“

(مغرب کے بعد دو رکعت سنت مؤکدہ ہیں) [۲۶۲، فصل فی بیان النوافل]

محیط برہانی میں ہے

”التطوع بعد المغرب رکعتان“ (مغرب کے بعد دو رکعت سنت ہیں) [۲/۱۶۰]

ہدایہ میں ہے

”السنة رکعتان بعد المغرب“ (مغرب کے بعد دو رکعت نماز سنت ہے)

[الهدایہ شرح بداية المبتدی، جلد ۱ جزء ۲، ص ۳۵، باب النوافل]

☆ الحاصل:- مغرب کی فرض نماز کے بعد دو رکعت نماز سنت مؤکدہ ہے۔

### بعد عشاء سنت مؤکدہ و نفل رکعات

محیط برہانی میں ہے

”والتطوع بعدها رکعتان... وإن تطوع بأربع بعدها، فهو أفضل“

(عشاء کے بعد دو رکعت سنت ہیں اور اگر چار رکعت ادا کریں تو افضل ہے)

[۲/۱۶۱، فصل فی التطوع قبل الفرض وبعده]

ہدایہ شرح بدایہ میں ہے ”ذكر فيه ركعتين بعد العشاء وفي غيره ذكر

الأربع فلهذا خير إلا أن الأربع أفضل خصوصاً عند أبي حنيفة“

(سنن مؤکدہ سے متعلق حدیث میں عشاء کے بعد دو رکعت کا ذکر ہے اور اس کے علاوہ

احادیث میں چار رکعت کا ذکر کیا گیا ہے اسی لیے اختیار ہے مگر چار افضل ہے خصوصاً امام اعظم

رضی اللہ تعالیٰ عنہ (نزدیک) [جلد ۱ جزء ۲، ص ۳۶، باب النوافل]

☆ بالجملہ:- نماز عشاء کی فرض نماز کے بعد دو رکعت نماز سنت مؤکدہ

اور دو رکعت نماز نفل ہے۔

## قبل جمعہ سنت مؤکدہ رکعات کا بیان

محیط برہانی میں ہے ”التطوع قبل الجمعة أربع ركعات“

(جمعہ سے پہلے چار رکعت سنت ہیں) [۱۶۲/۲]

امداد الفتاح شرح نور الایضاح میں ہے

”سن سنة مؤکدة اربع ركعات قبل الجمعة“

(جمعہ سے پہلے چار رکعت سنت مؤکدہ ہیں) [ص ۴۲۷، فصل فی بیان النوافل]

☆ الحاصل :- جمعہ کی فرض نماز سے قبل چار رکعت نماز سنت مؤکدہ ہے۔

## بعد (فرض) جمعہ سنت مؤکدہ و غیر مؤکدہ

### رکعتوں کا بیان

مبسوط نحسی میں ہے ”التطوع بعد الجمعة أربع“

(جمعہ کے بعد چار رکعت سنت ہیں) [۲۸۷/۱]

جوہرہ نیرہ میں ہے ”یتطوع بعد الجمعة بأربع ركعات“ (جمعہ کے

بعد چار رکعات سنت ادا کرے) [۱۳۲/۱، باب صلاة الجمعة]

☆ الحاصل :- جمعہ کی نماز کے بعد چار رکعت نماز سنت مؤکدہ ہے۔

☆☆☆☆☆

## نماز پنجگانہ کی سنن غیر مؤکدہ رکعات کا بیان

### قبل نماز عصر غیر مؤکدہ سنت رکعات

محیط برہانی میں ہے ”قبل العصر، فإن تطوع بأربع ركعات فحسن“

(عصر سے پہلے اگر چار رکعات نفل (سنت غیر مؤکدہ) ادا کرے تو اچھا ہے) [۱۶۰/۲]

فتاویٰ نوازل میں ہے ”الاربع قبل العصر فحسن“

(عصر کی (فرض) نماز سے پہلے چار رکعت مستحسن ہے) [۹۷، فصل فی النوافل]

مجمع الأنهر میں ہے

”ونذب أى حيب الأربع قبل العصر أو ركعتان لاختلاف الآثار

والأخبار لكن أفضلية الأربع أظهر“

(آثار و اخبار کے مختلف ہونے کے سبب عصر سے پہلے چار رکعت یا دو رکعت مستحب ہے

لیکن چار رکعت کی افضلیت زیادہ ظاہر ہے) [۱۹۵/۱، باب الوتر والنوافل]

☆ بالجملہ: نماز عصر سے پہلے چار رکعت سنت غیر مؤکدہ ہے۔

### عشاء سے قبل سنت غیر مؤکدہ رکعات

محیط برہانی میں ہے

”التطوع قبل العشاء، فإن تطوع قبلها بأربع ركعات فحسن“

(عشاء سے پہلے چار رکعات ادا کرنا بہتر ہے) [التطوع قبل الفرض وبعده، ۱۶۱/۲]

فتاویٰ نوازل میں ہے ”الاربع قبل العشاء مستحب“



(عشاء سے پہلے چار رکعت مستحب ہے) [۹۷، فصل فی النوافل]

امداد الفتاح شرح نور الایضاح میں ہے ”یستحب ان یصلی قبل العشاء اربعاً“

(عشاء سے پہلے چار رکعت نماز پڑھنا مستحب ہے) [۴۲۸، فصل فی بیان النوافل]

☆ الحاصل :- عشاء سے پہلے چار رکعت نماز مستحب و مستحسن ہے۔

### بعد (فرض) جمعہ سنت غیر مؤکدہ رکعات

جوہرہ نیرہ میں ہے ”بعدها بست یصلی اربعاً ثم رکعتین“

(جمعہ کے بعد چھ رکعات (سنت ہیں) چار پھر دو) [۱۳۲/۱، باب صلاة الجمعة]

☆ اس عبارت میں جمعہ کے فرض کے بعد چھ رکعت کا ذکر ہے جس میں چار رکعت سنت

مؤکدہ ہیں اور دو رکعت سنت غیر مؤکدہ۔

محیط برہانی میں ہے

”قال شمس الأئمة الحلواني الأفضل أن یصلی اربعاً ثم رکعتین“

(شمس الأئمة حلواني نے کہا کہ افضل یہ ہے کہ جمعہ کے بعد چار رکعت ادا کرے

پھر دو رکعت) (۱۶۲/۲)

☆ اس عبارت میں بھی چار رکعت سنت مؤکدہ اور دو رکعت سنت غیر مؤکدہ کا ذکر ہے۔

حاشیہ طحاوی میں ہے ”یصلی اربعاً قبل الجمعة وستابعدها“

(جمعہ سے قبل چار رکعت اور اس کے بعد چھ رکعت ادا کرے) [كتاب الصلاة، ۳۸۹]

اس عبارت میں بھی بعد جمعہ چار رکعت سنت مؤکدہ اور دو رکعت سنت غیر مؤکدہ کا ذکر ہے۔

☆ الحاصل :- جمعہ کی فرض نماز کے بعد چار رکعت نماز سنت مؤکدہ ہے

اور دو رکعت سنت غیر مؤکدہ ہے۔

### نماز پنجگانہ کی نفل رکعات کا بیان

#### ظہر کے بعد کی نفل رکعتوں کا بیان

امداد الفتاح شرح نور الایضاح میں ہے ”یندب بعد الظهر اربع رکعات“

(ظہر کے بعد چار رکعت نماز مستحب ہے) [فصل فی بیان النوافل - ص: ۴۲۶]

☆ مذکورہ عبارت میں ظہر کے فرض کے بعد دو رکعت نماز سنت غیر مؤکدہ کے علاوہ دو رکعت نماز نفل کا ذکر ہے جن کا ادا کرنا مستحب ہے۔

بحر الرائق میں ہے ”لم یذكر المصنف من المندوبات الأربع بعد الظهر وصرح باستحبها جماعة من المشايخ“

(مصنف نے ظہر کے بعد چار رکعات کا ذکر مندوبات میں نہیں کیا حالانکہ مشائخ کی

جماعت نے اس کے مستحب ہونے کی تصریح فرمائی ہے) [۸۹/۲: باب الوتر والنوافل]

☆ اس عبارت میں بھی دو رکعت سنت مؤکدہ کے ساتھ دو رکعت نفل پڑھنے کو مستحب قرار دیا گیا ہے۔

الاختیار لتعلیل المختار میں ہے

”یستحب أن یصلی بعد الظهر اربعاً“

(ظہر کے بعد چار رکعت نماز ادا کرنا مستحب ہے) [۷۲/۱: کتاب الصلاة]

بالجملہ: ظہر کی سنت بعد یہ کے بعد دو رکعت نماز نفل ہے۔

## عشاء کے بعد کی نفل رکعتوں کا بیان

عنا یہ شرح ہدایہ میں ہے ”یصلی رکعتین بعد العشاء فی قول أبی یوسف ومحمد، وأما علی قول أبی حنیفة فالأفضل أن یصلی أربعاً (عشاء کے بعد دو رکعت نماز پڑھے ابو یوسف اور امام محمد کے نزدیک لیکن ابو حنیفہ کے نزدیک چار رکعت پڑھنا افضل ہے)“ [۲/۱۹۷: باب النوافل]

☆ مذکورہ عبارت میں امام اعظم سے عشاء کی دو رکعت سنت مؤکدہ کے علاوہ اور دو رکعت ادا کرنے کی افضلیت ثابت ہے۔

اللباب فی شرح الکتاب میں ہے

”ذکر فیہ رکعتین بعد العشاء وفی غیرہ ذکر الأربع، فلہذا خیر إلا أن الأربع أفضل“ (اس میں عشاء کے بعد دو رکعت کا ذکر ہے اور اس کے علاوہ کتب میں چار کا ذکر ہے اسی لئے نمازی کو اختیار ہے (کہ دو پڑھے یا چار) مگر چار رکعت افضل ہے) [۱/۲۵: باب النوافل]

☆ اس عبارت سے بھی یہی ظاہر ہے کہ عشاء کے بعد چار رکعت ادا کرنا افضل ہے یعنی دو رکعت سنت مؤکدہ اور دو رکعت نماز نفل۔

☆ الحاصل: عشاء کے بعد دو رکعت سنت مؤکدہ کے بعد دو رکعت نفل نماز ہے۔

## وتر کے بعد کی نفل رکعات

حاشیۃ الطحاوی علی مراقی الفلاح میں ہے

”کان یفعلہ صلی اللہ علیہ وسلم من صلاة رکعتین بعد الوتر“

(نبی کریم صلی اللہ علیہ وسلم دو رکعتیں وتر کے بعد ادا فرماتے تھے)

[۳۰۳، فصل فی صلاة النفل جالساً]

امام محمد بن حسن شیبانی کی کتاب ”الحجة علی اهل المدينة“ میں ہے

”رکعتین بعد الوتر“ (دو رکعت وتر کے بعد ہیں) [الحجة: ۱/۱۹۶]

☆ بالجملہ: وتر کے بعد دو رکعت نماز نفل ہے۔

## مختلف نفل و مستحب نمازوں کی

## رکعتوں کا بیان فقہ حنفی کی روشنی میں

### تراویح کی رکعتوں کا بیان

ملتی البحر میں ہے

”التراویح سنة مؤکدة ... بجماعة عشرون رکعة بعشر تسلیمات“

(تراویح بیس رکعت باجماعت دس سلاموں سے سنت مؤکدہ ہے)

[۲۳/۱، باب الوتر والنوافل] مبسوط حسنی میں ہے

”فی اتفاق الصحابة رضوان اللہ علیہم علی تقدير التراویح بعشرين رکعة“

(صحابہ رضی اللہ تعالیٰ عنہم کے اتفاق سے تراویح کی مقدار بیس رکعت ہے) [۲۸۵/۱]

کنز الدقائق میں ہے ”سن فی رمضان عشرون رکعة بعشر تسلیمات“

(تراویح رمضان میں بیس رکعت دس سلام سے سنت ہیں) [ص ۹، فصل فی التراویح]

☆ الحاصل: نماز تراویح کی بیس رکعات ہیں۔

## نماز اشراق کی رکعات کا بیان

امداد الفتح شرح نور الایضاح میں ہے ”عن أنس قال قال رسول الله ﷺ من صلى الفجر في جماعة ثم قعد يذكر الله تعالى حتى تطلع الشمس ثم صلى ركعتين كانت له كأجر حجة وعمرة تامة تامة“

(حضرت انس سے مروی فرماتے ہیں کہ رسول اللہ ﷺ نے فرمایا جو شخص فجر کی نماز جماعت سے پڑھ کر سورج طلوع ہونے تک بیٹھ کر اللہ کا ذکر کرے پھر دو رکعت نماز پڑھے تو اس کے لیے ایک حج اور ایک عمرہ کا ثواب ہے) [۱۸۶، باب المسحوب من اوقات الصلاة] حاشیہ طحاوی میں ہے

”قوله (ثم قعد يذكر الله تعالى) أفاد العلامة القاري في شرح الحصن الحصين أن القعود ليس بشرط وإنما المدار على الاشتغال بالذكر هذا الوقت قوله (ثم صلى ركعتين) ويقال لهما ركعتا الإشراق وهما غير سنة الضحى“ (مصنف کے قول ”پھر (نماز فجر کے بعد) اللہ کے ذکر کے لیے بیٹھے“ سے متعلق) علامہ قاری نے حصن حصین کی شرح میں افادہ کیا کہ بیٹھنا شرط نہیں ہے بلکہ اس وقت ذکر میں مشغول ہونے پر مدار ہے اور ان کے قول ”کہ پھر دو رکعت نماز پڑھے“ کہا گیا ہے کہ یہ اشراق کی دو رکعتیں ہیں جو نماز چاشت سنت کے علاوہ ہیں [کتاب الصلاة، ص ۱۸۱] ☆ الحاصل:- اشراق کی نماز دو رکعت ہے۔

## نماز چاشت کی رکعات کا بیان:-

حاشیہ الطحاوی علی مراقی الفلاح میں ہے

”في الدر عن المنية أقلها ركعتان وأكثرها اثنتا عشرة“

(در میں منیہ کے حوالے سے ہے کہ نماز چاشت کی کم از دو رکعت ہیں اور زیادہ سے زیادہ بارہ) [فصل في تحية المسجد، ۳۹۵]

فتاوی عالمگیری میں ہے ”أقلها ركعتان وأكثرها ثنتا عشرة ركعة“ (نماز چاشت کی کم از دو رکعت ہیں اور زیادہ سے زیادہ بارہ) [۱۲/۱، باب في النوافل] بحر الرائق میں ہے ”أقلها ركعتان وأكثرها ثنتا عشرة ركعة“ (نماز چاشت کی کم از دو رکعت ہیں اور زیادہ سے زیادہ بارہ) [۲/۹۰، باب الوتر والنوافل] ☆ الحاصل:- نماز چاشت کی دو رکعت سے بارہ رکعات تک ہیں۔

## نماز اوابین کی رکعات

مختار الخالق علی بحر الرائق میں ہے ”في المفتاح وندب ست ركعات بعد المغرب يعني غير سنة المغرب“ (مفتاح میں ہے کہ مغرب کے بعد مغرب کی سنتوں کے علاوہ چھ رکعات نماز مستحب ہے) [۲/۸۹، باب الوتر والنوافل] مبسوط سرخسی میں ہے ”وإن تطوع بعد المغرب بست ركعات فهو أفضل“ (اور اگر مغرب کے بعد چھ رکعت نفل ادا کرے تو وہ افضل ہے) [۲۸۶/۱] مجمع الأنهر شرح ملتقى الأبحر میں ہے

”والست بعد المغرب تسمى صلاة الأوابين“ (چھ رکعت نماز مغرب کے بعد ہے نام رکھا گیا اس اوابین کی نماز) [۱۹۵/۱، باب الوتر والنوافل] ☆ الحاصل:- نماز اوابین کی چھ رکعات ہیں۔

## نماز تہجد کی رکعات

رد المحتار میں ہے ”أقل التہجد رکعتان وأوسطه أربع وأكثره ثمان“  
(نماز تہجد کم سے کم دو رکعت اور اوسط درجہ تہجد کا چار رکعت اور زیادہ سے زیادہ آٹھ رکعات ہیں) [۲/۴۶۸، باب الوتر والنوافل]  
حلی کبیری میں ہے

”منتہی تہجدہ علیہ الصلاة والسلام ثمانی رکعتا وقلہ رکعتان“  
(نبی کریم ﷺ کی تہجد کی نماز زیادہ سے زیادہ آٹھ رکعت ہے اور کم از کم دو رکعت ہے)  
[غنیۃ المستملی شرح منیۃ المصلی المعروف بہ حلی کبیری، ص ۳۳۹، فصل فی النوافل]  
اعلیٰ حضرت فرماتے ہیں  
”دو رکعت نفل صبح طلوع ہونے سے پہلے پڑھ لے تہجد ہو گیا اقل درجہ تہجد کا یہ ہے اور سنت سے آٹھ رکعت مروی ہے اور مشائخ کرام سے بارہ“ [فتاویٰ رضویہ قدیم، ۳/۴۷۱]  
☆ بالجملہ:- نماز تہجد کی دو رکعت سے بارہ رکعات تک ہیں۔

## تحیۃ الوضو کی رکعات کا بیان

بحر الرائق میں ہے ”ومن المندوبات رکعتان عقیب الوضوء“  
(اور مستحب نمازوں میں سے دو رکعت وضو کے بعد ہیں)

[۲/۹۱، باب الوتر والنوافل]

فتاویٰ عالمگیری میں ہے ”رکعتان عقیب الوضوء“

(وضو کے بعد دو رکعت نماز ہے) [۱/۱۱۲، باب فی النوافل]

امداد الفتاح شرح نور الایضاح میں ہے ”ندب رکعتان بعد الوضوء“  
(وضو کے بعد دو رکعت مستحب ہیں) [ص ۴۳۸، فصل فی تحیۃ المسجد]  
☆ بالجملہ:- تحیۃ الوضوء کی نماز دو رکعات ہیں۔

## تحیۃ المسجد کی رکعات کا ذکر

بحر الرائق شرح کنز الدقائق میں ہے

”ومن المندوبات تحیۃ المسجد... وصرح فی الخلاصة باستحبابہا وأنها رکعتان“ (تحیۃ المسجد مستحب نمازوں میں سے ہے اور خلاصہ میں اس کے استحباب کی صراحت کی ہے اور یہ کہ وہ دو رکعت نماز ہے) [۲/۹۱، باب الوتر والنوافل]  
فتاویٰ عالمگیری میں ہے ”تحیۃ المسجد وہی رکعتان“  
(تحیۃ المسجد دو رکعت نماز ہے) [۱/۱۱۲، باب فی النوافل]  
درر الحکام شرح غرر الاحکام میں ہے ”وہی رکعتان قبل القعود“  
(تحیۃ المسجد دو رکعت نماز ہے بیٹھنے سے قبل) [۲/۲۲]  
☆ الحاصل:- تحیۃ المسجد دو رکعت نماز ہے۔

## صلاة التسبیح کی رکعات

فتاویٰ عالمگیری میں ہے:

”صلاة التسبیح فذكرها فی الملتقط يكبر ويقرأ الشاء ثم يقول سبحان الله والحمد لله ولا إله إلا الله والله أكبر خمس عشرة مرة ثم يتعوذ ويقرأ فاتحة الكتاب وسورة ثم يقرأ هذه

الکلمات عشرا وفي الركوع عشرا وفي القيام عشرا وفي كل سجدة عشرا وبين السجدين عشرا ويتمها أربع ركعات“  
(صلاة التسبیح ملتقط میں صلاة التسبیح کا ذکر کیا کہ تکبیر کہے اور ثنا پڑھے پھر مذکورہ تسبیح پندرہ مرتبہ پڑھے پھر استعاذہ پڑھے اور سورہ فاتحہ اور ایک سورہ پھر یہ کلمات دس مرتبہ پڑھے اور رکوع میں یہی کلمات دس مرتبہ پڑھے اور رکوع سے اٹھنے کے بعد قیام میں دس مرتبہ پڑھے اور دونوں سجدوں میں دس مرتبہ پڑھے اور دونوں سجدوں کے درمیان دس مرتبہ پڑھے اور اسی طرح چار رکعات پوری کرے) [۱/۱۱۲، ۱۱۳، باب فی النوافل]  
مختار الخالق علی بحر الرائق میں ہے:

”والمختار منهما أن يكبر ويقراً سبحانك اللهم إلخ ثم يقول “سبحان الله والحمد لله ولا إله إلا الله والله أكبر“ خمس عشرة مرة ثم يقرأ الفاتحة وسورة مثل سورة (الضحى) ثم يقول سبحان الله إلخ عشر مرات ثم يركع ويقول سبحان ربی العظيم ثلاثاً ثم يقول سبحان الله عشراً ثم يرفع رأسه ويقول سمع الله لمن حمده ربنا لك الحمد ويقول سبحان الله إلخ عشر مرات ثم يكبر ويسجد ويسبح ثلاثاً ثم يقول سبحان الله إلخ عشر مرات ثم يرفع رأسه ويكبر ويقعد ثم يقول سبحان الله إلخ عشر مرات ثم يكبر ويسجد ويسبح ثلاثاً ثم يقول سبحان الله إلخ عشر مرات ثم يقوم ويفعل في الثانية مثل الأولى يصلي أربع ركعات بتسليمه واحدة وبقعدتين“

(دونوں روایتوں میں سے مختاریہ ہے کہ تکبیر کہے اور ثنا پڑھے پھر پندرہ مرتبہ “سبحان الله والحمد لله ولا إله إلا الله والله أكبر“ کہے پھر سورہ فاتحہ

پڑھے اور سورہ ضحیٰ کے مثل کوئی سورہ پڑھے پھر دس مرتبہ یہی کلمات کہے پھر رکوع کرے اور تین مرتبہ سبحان ربی العظيم کہے پھر دس مرتبہ مذکورہ تسبیح کہے پھر رکوع سے سراٹھا کر سمع الله لمن حمده ربنا لك الحمد کہے پھر دس مرتبہ یہی کلمات کہے پھر تکبیر کہے اور سجدہ کرے سجدہ کی تسبیح تین مرتبہ کہے پھر دس مرتبہ یہی کلمات کہے پھر سجدہ سے سراٹھا کر تکبیر کہے اور جلسہ میں یہی کلمات دس مرتبہ کہے پھر تکبیر کہے اور سجدہ کرے اور سجدہ کی تسبیح تین مرتبہ کہے پھر یہی کلمات دس مرتبہ کہے پھر کھڑا ہو جائے اور دوسری رکعت میں پہلی رکعت ک مثل کرے اس طرح ایک سلام اور دو قعدوں سے چار رکعات ادا کرے)

[باب ما یفسد الصلاة، ۵۲/۲، ۵۳]

☆ بالجملہ:- صلاة التسبیح کی چار رکعات نماز ہے۔

## سورج گرہن اور چاند گرہن کی

### رکعتوں کا بیان

فتاویٰ نوازل میں ہے ”اذا انكسفت الشمس صلى الامام بالناس ركعتين“  
(جب سورج گرہن ہو تو امام لوگوں کو دو رکعت نماز پڑھائے) [ص ۱۱۸]  
فتاویٰ عالمگیری میں ہے

”یصلون ركعتين في خسوف القمر وحدانا هل كذا في محيط السرخسی“ (لوگ چاند گرہن کی نماز دو رکعت فردا فردا ادا کریں گے ایسا ہی محیط سرخسی میں ہے) [باب فی صلاة الكسوف، ۱/۵۳]

☆ بالجملہ:- سورج گرہن اور چاند گرہن کی نماز دو رکعت ہے۔

## نماز استسقاء کی رکعتوں کا بیان

بدائع الصنائع میں ہے

”فظاھر الروایة عن أبی حنیفة أنه قال لا صلاة فی الاستسقاء ، وإنما فیہ الدعاء وأراد بقوله لا صلاة فی الاستسقاء الصلاة بجماعة أى لا صلاة فیہ بجماعة.... وإن صلوا وحدانا فلا بأس به وهذا مذهب أبی حنیفة ، وقال محمد: صلى الإمام أو نائبه فی الاستسقاء ركعتین بجماعة كما فی الجمعة“

(ظاہر روایت ابوحنیفہ رضی اللہ تعالیٰ عنہ سے یہ ہے انہوں نے فرمایا کہ استسقاء نماز نہیں بلکہ دعا ہے اور ان کے قول ”لا صلاة فی الاستسقاء“ سے مراد یہ ہے کہ نماز استسقاء میں جماعت نہیں... اگر تنہا پڑھیں تو کوئی حرج نہیں اور یہ ابوحنیفہ کا مذہب ہے اور امام محمد نے فرمایا کہ امام یا نائب امام استسقاء میں جمعہ کی مثل دو رکعت نماز پڑھائے [۱/۶۳۱، باب صلاة الاستسقاء] فتاویٰ عالمگیری میں ہے:

”قال أبو حنیفة رحمه الله تعالى ليس فی الاستسقاء صلاة مسنونة فی جماعة ، كذا فی الهدایة ،... وإن صلوا وحدانا فلا بأس به ، كذا فی الذخیرة... وقال یخرج الإمام ویصلی بهم ركعتین یجهر فیهما بالقراءة“

(ابوحنیفہ علیہ الرحمہ نے فرمایا کہ نماز استسقاء میں جماعت مسنون نہیں ہے ایسا ہی ہدایہ میں ہے اور اگر تنہا تنہا پڑھیں تو کوئی حرج نہیں ایسا ہی ذخیرہ میں ہے

اور صاحبین نے کہا کہ امام نکلے اور لوگوں کو دو رکعت نماز پڑھائے اور ان دونوں رکعتوں میں قراءت بالجہر کرے [باب فی الاستسقاء، ۱/۵۳] ☆ بالجملہ:۔ استسقاء کی دو رکعتیں ہیں۔

## نماز استخارہ کی رکعات

فتاویٰ عالمگیری میں ہے ”صلاة الاستخارة وهی ركعتان“ (نماز استخارہ دو رکعتیں ہیں) [۱/۱۱۲، باب فی النوافل] درمختار میں ہے ”ومنها ركعتا الاستخارة“ (نفل نمازوں میں استخارہ کی دو رکعت ہے) [۲/۴۷۰] ☆ بالجملہ:۔ استخارہ کی دو رکعتیں ہیں۔

## نماز حاجت کی رکعات کا بیان

بحر الرائق شرح كنز الدقائق میں ہے

”ومن المندوبات صلاة الحاجة وهی ركعتان“

(مستحب نمازوں میں نماز حاجت ہے اور وہ دو رکعت نماز ہے [باب الوتر والنوافل، ۲/۹۲]

فتاویٰ عالمگیری میں ہے ”صلاة الحاجة وهی ركعتان“

(نماز حاجت دو رکعت ہے) [۱/۱۱۲، باب فی النوافل]

☆ بالجملہ:۔ نماز حاجت دو رکعت نماز ہے۔

## نماز توبہ کی رکعت

حاشیۃ الطحاوی علی مراقی الفلاح میں ہے

”صلاة الإستغفار لمعصية وقعت منه لما عن علي عن أبي بكر الصديق رضي الله تعالى عنهما أن رسول الله ﷺ قال ما من عبد يذنب ذنباً فيتوضأ ويحسن الوضوء ثم يصلي ركعتين فيستغفر الله إلا غفر له كذا في القهستاني“

(نماز توبہ گناہ کے لیے ہے جو اس سے واقع ہوا ہے جیسا کہ حضرت علی سے مروی وہ حضرت ابو بکر صدیق رضی اللہ تعالیٰ عنہما سے روایت کرتے ہیں کہ اللہ کے رسول ﷺ نے فرمایا کہ کوئی شخص ایسا نہیں جس سے کوئی گناہ سرزد ہو جائے تو وہ اچھی طرح وضو کر کے دو رکعت نماز ادا کرے اس کے بعد بارگاہ الہی میں توبہ واستغفار کرے، اور اس پر اللہ تعالیٰ اسے معاف نہ فرمائے۔ ایسا ہی قہستانی میں ہے) [ص ۴۰۱، فصل فی تحیة المسجد]

☆ الحاصل :- نماز توبہ واستغفار دو رکعت ہے۔

تمت الكتاب بعون الملك الوهاب  
وصلی اللہ تعالیٰ علیٰ خیر خلقہ محمد وآلہ  
واصحابہ اجمعین

☆☆☆☆☆